



DELHI UNIVERSITY
LIBRARY

शरभिशानायमरीचिगौरैर्विस्तृत्वरैर्यस्य यशःप्रवाहैः ।
 प्रक्षाल्यमानेऽपि अगत्यरीणां मलीमसान्येव मुखान्यभूवन् ॥ १० ॥
 युगान्तवातैस्तरलीकृतोर्मिवेलामतिक्रामति तोयराशिः ।
 द्विषां जयैरुन्नतिमागतोऽपि न लङ्घयामास नृपः स्थितिं यः ॥ ११ ॥
 दोर्दण्डदर्पस्तपनो यदीयस्तमो निरस्यन्नपि लोकवृत्तिः ।
 प्रत्यर्थिपृथ्वीपतिमण्डलस्य निमीलयामास मुखाम्बुजानि ॥ १२ ॥
 कचिन्न या रज्यति मुज्यमाना गाढानुरागैरपि मेदिनीन्द्रैः ।
 सैव क्षितिर्य पतिमभ्युपेत्य पतिव्रतानां व्रतमन्वतिष्ठत् ॥ १३ ॥
 निजेन धाम्ना जगतोऽखिलस्य दोषापनोदाय समुद्यतस्य ।
 द्वीपेषु सप्तस्वपि निर्विशेषः करोदयो यस्य रवेरिवासीत् ॥ १४ ॥
 अपि प्रभुः शास्त्रनियमश्चित्त्वाद्धर्मार्थकामानिव तुल्यवृत्तिः ।
 पौरानसौ जानपदांश्च नित्यमन्योन्यबाधारहितं बभार ॥ १५ ॥
 दिशामधीशैः पुरुहूतमुल्लैरपि प्रकामं स्पृहणीयलक्ष्मीः ।
 ततः क्षितिन्द्रात्तनयोऽधिजज्ञे क्षीराम्बुराशेरिव कल्पवृक्षः ॥ १६ ॥
 तस्मिन्क्षणे प्राङ्गणसीमि राज्ञः प्रसूनवृष्टिर्नभसः पपात ।
 नीरन्ध्रमासादितया समन्ताद्यथा हसन्तीव मही विरेजे ॥ १७ ॥
 वसुंधरे सागरमेखलां त्वामनन्यसाधारणमेष भोक्ता ।
 इतीव नादैः प्रथयांबभूवुर्वृन्दानि वृन्दारकदुन्दुभीनाम् ॥ १८ ॥
 तदा कुमारोदयमङ्गलश्रीरास्थानभाजः पृथिवीश्वरस्य ।
 न्यवेदि पूर्वं सुरपुष्पवर्षैर्योषिभिर्युक्तैश्चरमं तु चारैः ॥ १९ ॥
 दुःखैरसंभितगुरुप्रमोदा दोषेऽप्यनाखादितदण्डभीतिः ।
 संकल्पमात्रोपनतार्थसिद्धिस्तदाभवद्द्वौरिव राजधानी ॥ २० ॥
 अन्तःपुरस्थोऽपि नरेन्द्रसुनुरानन्दयामास विशां मनांसि ।
 पूर्वाद्विशृङ्खान्तरितोऽपि भास्वान्प्रसादयत्येव दिशां मुखानि ॥ २१ ॥
 ततो नियोगादवनीश्वरस्य पुरोधसा निर्मितजातकर्मा ।
 स राजसूनुः सुतरां विरेजे नीहारनिर्मुक्त इवोष्णरश्मिः ॥ २२ ॥

विलोकमानः कमनीयरूपं कुमारमारोप्य तमङ्गदेशे ।
 निमेषचेष्टामपि पद्मपङ्कगोश्विरं विसस्मार महीमहेन्द्रः ॥ २३ ॥
 लब्धार्थकामार्जनकोविदत्वमयं न लीयेत कदापि पापे ।
 इतीव निश्चित्य गुरुर्निमित्तैश्चकार नाम्ना नलमात्मजं तम् ॥ २४ ॥
 तम्यानिमित्तस्मितचन्द्रिकाभिर्यथा यथा जृम्भितमर्भकस्य ।
 तथा तथासीदवनीश्वरस्य प्रमोदवारांनिधिरुत्तरज्ञः ॥ २५ ॥
 पञ्चां हरिद्रारसरञ्जिताभ्यां स्पृष्टा मही यत्कमलाङ्किताभूत् ।
 तेनैव तस्मिन्कमलोद्भवायाः सांनिध्यमुच्चैः प्रथयांबभूव ॥ २६ ॥
 वात्यादनाविष्कृतवर्णभेदैर्वचोभिरर्धोच्चरितैस्तदीयैः ।
 राज्ञः प्रमोदः प्रथमं व्यधायि लिङ्गैस्तु पश्चात्कथितस्तदर्थः ॥ २७ ॥
 निर्मायमाणा निपुणैर्नृपस्य नेपथ्यलक्ष्मीर्न तथा प्रियासीत् ।
 यथा यदृच्छारसिकस्य तस्य विलुप्यमाना करपल्लवेन ॥ २८ ॥
 संस्पर्धमानेव नराधिपस्य प्रमोदलक्ष्मीं मुहुर्लुप्तन्तीम् ।
 दिने दिने तस्य शरीर्यष्टिर्नवां नवां वृद्धिमुपारुरोह ॥ २९ ॥
 अभ्यासहेतोः क्षिपतः पृषत्काङ्क्ष्याकृष्टिजन्मा ध्वनिरस्य योऽभूत् ।
 तेनैव दर्पः प्रतिपार्थिवानां धनुर्भृतां दूरतरं निरस्तः ॥ ३० ॥
 न केवलं लोचनवर्त्मवर्ति शराः शरव्यं जगृहुस्तदीयाः ।
 शब्देन दूरादनुमीयमानं विचिन्त्यमानं मनसापि भेजुः ॥ ३१ ॥
 आतिथ्यमक्ष्णोः क्षणमभ्युपैति सौदामनी व्योम्नि विजृम्भमाणा ।
 कृपाणपाणैर्धृतचर्मणस्तु नलस्य नालक्षि गतिर्जनेन ॥ ३२ ॥
 विद्यासु सर्वासु तथा चकार परिश्रमं राजमुतः क्रमेण ।
 निश्चायकं संशयितेऽर्थतत्त्वे मेने यथैनं निवहो गुरुणाम् ॥ ३३ ॥
 अथौषधिः कान्तिविशेषवृद्धेः साम्राज्यलक्ष्मीः स्मरपार्थिवस्य ।
 नीराजना विक्रमकुञ्जरस्य नलं सिषेवे नवयौनवध्रीः ॥ ३४ ॥
 पीयूषरश्मेरपहाय मध्यं भजेदुपान्तं यदि प(ल)क्ष्मलेखा ।
 नवोदितश्मश्रुलतामिरामं तदोपमीयेत मुखं नलस्य ॥ ३५ ॥

महीभुजां संयति निर्जितानां त्रियः करिष्यन्ति निवासमस्मिन् ।
 इतीव निश्चित्य विधिश्चकार प्रकामविस्तीर्णममुष्य वसः ॥ ३६ ॥
 नरेन्द्रसूनुः कशिमातिरेकात्परं न मध्येन जिगाय सिंहात् ।
 दृसारवीरद्विपदारणेन नैसर्गिकेणापि पराक्रमेण ॥ ३७ ॥
 मौर्वीकिण्डयामिकया कृताङ्गमाजानु दीर्घं भुजयुग्ममस्य ।
 विलोकमानः परिपन्थिलोकः स्वे भाविनि श्रेयसि निःस्पृहोऽभूत् ॥ ३८ ॥
 गार्भर्यमब्धिं स्थिरता नरेन्द्रं प्रभा दिनेशं कमनीयतेन्दुम् ।
 अप्येकमेनं निखिलो गुणौघः परस्परस्पर्धितयेव भेजे ॥ ३९ ॥
 ततः स्वर्दोर्द्व्यपरीक्षणाय कदाचिदभ्याशजुषां मुखेन ।
 शस्त्रेण साध्यं पृथिवीन्द्रसूनुः किञ्चिद्विधेयं पितरं ययाचे ॥ ४० ॥
 अथ क्षितिं वीक्ष्य जितामदोषां स्वनैव धाम्ना निषधाधिनाथः ।
 दोर्दण्डकण्ठमपनोदयिष्यन्दिदेश सूनोर्मृगयाविहारम् ॥ ४१ ॥
 आपांमुकेलि प्रतिपन्नसख्यैरुपात्तशस्त्रैः सह मन्त्रिपुत्रैः ।
 विभ्रद्भुनः पार्श्वनिषक्ततूणः स बाहमारुह्य वनं प्रतस्थे ॥ ४२ ॥
 पतिः पृथिव्यास्तमनु प्रयातुं चमूचरानाटविकान्दिदेश ।
 स केवलं तान्पितृगौरवेण न कार्यबुद्धानुचरांश्चकार ॥ ४३ ॥
 नेत्राञ्चलैरेव मृगेक्षणानां निपीयमानाननचन्द्रलक्ष्मीः ।
 पुरीमतिक्रम्य नगोपकण्ठे खेलत्कुरङ्गं स्थलमाससाद ॥ ४४ ॥
 तथा स चक्रे भुवि मण्डलानि सव्यापसव्यानि तुरंगमेण ।
 यथा सृगैरप्यनवाप्य मार्गं तन्मध्य एव भ्रमता व्यधायि ॥ ४५ ॥
 विहाय तेषां सरणिं स भूयो हयं तथा तीव्ररयं चकार ।
 दूरं प्रयातानपि तानतीत्य यथा निवृत्तेषुभिराजधान ॥ ४६ ॥
 इतस्ततो विद्रवतां मृगाणां येषां विषाणानि नलक्ष्यकर्त ।
 संरोप्यमाणैर्विशिलैः शिरःसु पुनः सशृङ्गानिव तांश्चकार ॥ ४७ ॥
 ततस्तुरंगोद्धतधूलिचक्रं स्थलं परिक्षीणमृगं विहाय ।
 अग्रेसरैः कैश्चन कृष्णसारैरादिष्टवर्त्मैव वनं स भेजे ॥ ४८ ॥

कुरङ्गकैः कीर्णनिकुञ्जगर्भं भुजंगमैः शंसितमूमिरन्ध्रम् ।
 शास्त्रामृगैर्लङ्घिततुङ्गशाखं स्वगैः समासादितपादपात्रम् ॥ ४९ ॥
 सिंहैः समाकान्तदरीविशेषं तरक्षुभिः काङ्क्षितसान्द्रकक्षम् ।
 विगाह्यमानं परितो नलेन विनीतवत्काननमावभासे ॥ ५० ॥ (युग्मम्)
 प्रतिस्वनाकान्तदिगन्तरेण ज्याकृष्टिघोषेण गणो मृगाणाम् ।
 तमेव सर्वत्र विशङ्कमानः पाशैर्विना बद्ध इवावतस्थे ॥ ५१ ॥
 प्रवेष्टुकामानिव भीतिवेगात्प्रति मुसैरुल्लिखतो वराहान् ।
 फूत्कारघोषेण निवेद्यमानान्ददर्श दृग्दबनीन्द्रमनुः ॥ ५२ ॥
 तरस्विना तेन नृपात्मजेन विवृण्व्य चापं कुतुकाद्विमुक्तैः ।
 नीरन्ध्रमङ्गेषु शरैर्निस्वातैः प्रापुः श्रियं शल्लकिनां वराहाः ॥ ५३ ॥
 धनुर्भृता तेन शरो विमुक्तः शिक्षाविशेषादविशीर्णवेगः ।
 प्रदीर्घपङ्क्तिः कचिदेकपद्यामेकोऽपि यथं बिभिदे मृगाणाम् ॥ ५४ ॥
 बाहद्विषां निष्पततां पुरस्ताद्विषाणचक्रं स तथा चकर्त ।
 अभ्याशभाजोऽपि विलोक्य बाहान्द्वेषं यथैते सफलं न कुर्युः ॥ ५५ ॥
 स बाणवर्त्मन्यपि वर्तमानान्कपीनमुञ्चत्करुणाद्र्वेचताः ।
 संरक्षतः स्वावयवानुपेक्ष्य कण्ठेषु डिम्भानवलम्बमानान् ॥ ५६ ॥
 निकुञ्जलीनः क्षुधितस्तरक्षुर्विक्रम्य जग्राह मृगं न यावत् ।
 नृपात्मजस्तावदुपेत्य वेगादुद्ध्व्य कुन्तेन तमुद्धभार ॥ ५७ ॥
 अलक्षितः कापि जवातिरेकाणामृगैः सान्द्रमहीरुहेषु ।
 भ्रमन्वनान्तेषु मृगानुसारी पद्माकरं कंचिदमौ ददर्श ॥ ५८ ॥
 किञ्चिन्निपीतकृमवारिबिन्दुः सरोजसंसर्गवतानिलेन ।
 स तस्य तीरे सुखमुपहंसे नरेन्द्रमनुः मुचिरं चचार ॥ ५९ ॥
 मुखे प्रियायाः प्रणयानुबन्धाद्बालं मृणालाङ्कुरमर्पयन्तम् ।
 सरोजिनीपत्रनिषण्णमेकं हिरण्मयं हंसमसौ ददर्श ॥ ६० ॥
 तं धारयिष्यन्नविपन्नमेव संमोहनाखं स समाददे च ।
 लताश्रितानां वनदेवतानां शुभाव वाक्यं च मनोज्ञमेतत् ॥ ६१ ॥

चापादपाकृष्य नरेन्द्रसूनो शिलीमुखं तूणमुखे निषेहि ।
 संपादयिष्यत्ययमीप्सितं यत्तवानुरूपं तनुरूपलक्ष्म्याः ॥ ६२ ॥
 ततस्तदाकर्ण्य वचः कुमारः सविस्मयं तद्विदधे तथैव ।
 उपेत्य हंसः सुविदूर एव निषेदिवानित्थमुदाजहार ॥ ६३ ॥
 मधुद्विषो नाभिसरोजजन्मा निर्माणशिल्पी जगतां त्रयाणाम् ।
 त्रयीलतोन्मीलनमूलकन्दः करोतु देवस्तव मङ्गलानि ॥ ६४ ॥
 त्रैलोक्यभर्तुः कमलासनस्य विमानधुर्याधिपतित्वलाभात् ।
 सयक्षरक्षःसुरकिंनरेषु लोकेषु पूज्या मम तातपादाः ॥ ६५ ॥
 स्वकर्म मां शिक्षयता विमाने पित्रा नियुक्तं क्षणमप्यवेक्ष्य ।
 निजासनान्भोरुहकेसरैर्मे श्रमापनोदं कुरुते विरिञ्चिः ॥ ६६ ॥
 कानोन्मुखीनां मुरमुन्दरीणां काश्मीरपङ्कैः परिपिञ्जरेषु ।
 अदूरमन्दारतरुप्रसूनैः समीरमुक्तैः सुरभीकृतेषु ॥ ६७ ॥
 दिक्कुञ्जराणामविरामपातैर्मदाम्बुभिः कर्बुरितोदरेषु ।
 चरामि सार्धं सहचारिणीभिः स्वर्गापगायाः पुलिनान्तरेषु ॥ ६८ ॥ (युग्मम्)
 कौमारमारभ्य मुताः सुराणां जयन्तमुख्या अपि बद्धसख्याः ।
 तथापि भ्रूयांस्तव दर्शनोत्थश्चित्तेऽपि संमाति न मे प्रमोदः ॥ ६९ ॥
 न मानसे नैव सुमेरुशृङ्गे न नन्दने नापि गृहे विरिञ्चेः ।
 न कापि गन्तुं बलते मनो मे त्वया सनाथामवनीं विहाय ॥ ७० ॥
 सख्यं त्वया साधयितुं ततो मां स्पृहातिरेकस्तरलीकरोति ।
 पुष्पेषुपुष्पाकरयोरिवास्तु तदावयोः स्याद्यदि कौतुकं ते ॥ ७१ ॥
 ततः समास्थाय स मौनबन्धं मन्दाकिनीपुष्करगन्धभाजा ।
 अमार्जयत्पक्षपुटानिलेन तदङ्गलम्भानि रजांसि हंसः ॥ ७२ ॥
 भवादृशानां मनुजेषु सख्यं मनोरथानामपि दूरवर्ति ।
 तदद्य संपादयतो विधातुरहेतुकोऽयं मयि पक्षपातः ॥ ७३ ॥
 मृगार्थमित्थं भ्रमतो बनेषु दैवादभूद्यस्त्वयि सख्यबन्धः ।
 स एव पाषाणकणाञ्जिघृक्षोः करोदरे मौक्तिकपुञ्जपातः ॥ ७४ ॥

अथ प्रभृत्येव सखा त्वमेकः प्रेमास्पदं स्वादपि जीवितान्मे ।
 इति ब्रुवन्नेव नरेन्द्रसूनुः करेण कण्ठे स्वगमामर्श ॥ ७५ ॥
 इत्थं प्रसादाभिमुखेन धात्रा निर्यलमावर्जितसख्यबन्धौ ।
 तौ तस्थुस्तत्र मुहूर्तमात्रं परम्पराभाषणकौतुकेन ॥ ७६ ॥
 स्वस्त्यस्तु ते संप्रति साधयामि निवेदितं यद्वनदेवताभिः ।
 संतर्पयिष्यामि दृशौ वयस्य भूयस्तबालोकरसायनेन ॥ ७७ ॥
 जाता दिनश्रीर्जरती तदेष गृहानुपैतुं समयस्तवापि ।
 इत्थं वचः कर्णपथाभिराममुदीर्य हंसो वियदुत्पपात ॥ ७८ ॥
 अतीतदृग्मूर्तनि हेमहंसे क्रमादुपेत्य चमूचरेषु ।
 शरीरबात्रेण पुरं प्रतस्थे नलोऽन्वगच्छन्मनसा तमेव ॥ ७९ ॥
 प्रेम्णाह्वयन्तीमिव दीर्घदीर्घैः प्रदोषशङ्कध्वनिभिर्विदूरात् ।
 संख्यांशुदम्भादनुबद्धरागां नलः प्रपेदे कुलराजधानीम् ॥ ८० ॥
 तदद्भुतं तस्य वनान्तवृत्तं मुहूर्त्सु शंसन्तु परम्परेण ।
 स्मरन्मुहुः स्वर्णविहंगमस्य निशामनपीन्निषधेन्द्रसूनुः ॥ ८१ ॥
 वनेषु तस्याचरितं चरेण विज्ञाय राज्ञो भृशमुत्सुकस्य ।
 प्रत्युपकृत्यं त्रिधिवद्विधाय मूर्ध्ना बबन्दे चरणौ कुमारः ॥ ८२ ॥
 अथाभिनन्द्यात्मजमादरेण दोर्म्या परिष्वज्य पतिः पृथिव्याः ।
 मौलेष्वमात्येषु दृशौ निवेश्य प्रमोदबाष्पाकुलमित्युवाच ॥ ८३ ॥
 गुणैरुदारैर्विनयावतंसैर्निरस्तसाम्येन भुजैजसा च ।
 आगोपितोऽहं धुरि पुत्रभाजां वत्स त्वयाविष्कृतपौरुषेण ॥ ८४ ॥
 अथ प्रभृत्येव नरेन्द्रलक्ष्मीर्मयानुशिष्टान्तु वशंवदां ते ।
 श्रेयस्तपःसाधनमेव राज्ञां ज्ञातानुभावेषु तनूद्वेषु ॥ ८५ ॥
 तदेष रक्षाविधये प्रजानां नक्तंदिवं जाग्रदवासस्वेदः ।
 धुरं धरिष्यास्त्वयि संनिवेश्य चिराय विश्राम्यन्तु वीरसेनः ॥ ८६ ॥
 निवार्यमाणोऽपि मुहुः प्रणम्य नलेन बद्धाञ्जलिसंपुटेन ।
 निवेश्य तस्मिन्नबनीन्द्रलक्ष्मीमुपाददे लक्ष्म तपोवनानाम् ॥ ८७ ॥

स वाप्पमोक्षैरपि न क्षमोऽभूत्पितुः समारम्भनिवर्तनाय ।
 विपर्ययं नैति महात्मनां हि प्रतिश्रुतोऽर्थः प्रतिबन्धकेन ॥ ८८ ॥
 अनुप्रयातः सह पौरवर्गेर्नलेन पर्यश्रुविलोचनेन ।
 चिरावृतः क्षमातिलकः प्रतप्ते तपोवनं निर्विषयाभिलाषः ॥ ८९ ॥
 शोकाग्निवेगं वचनामृतेन चिरान्मृदूकृत्य नृपः सुतस्य ।
 तं पौरमुख्यैः स्वपुरं प्रवेश्य चकार वश्येन शरीरवृत्तिम् ॥ ९० ॥
 वैखानसैर्मुनिजनैरभिनन्द्यमानः

संसिद्धिमाप तपसः किल वीरसेनः ।

भेजे नलस्त्वखिलपार्थिवमौलिरत्नै-

नीराज्यमानचरणः पृथिवीन्द्रलक्ष्मीम् ॥ ९१ ॥

इति श्रीसांघिविप्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
 नलसाम्राज्यलामो नाम प्रथमः सर्गः ।

द्वितीयः सर्गः ।

ततोऽभ्यपिञ्चन्विधिवन्नलं द्विजाः सत्तां प्रमोदात्तरलं मनोऽभवत् ।
 चकार लक्ष्मीः पदमस्य वक्षसि प्रपेदिरे संपदमूर्जितां प्रजाः ॥ १ ॥
 नरेन्द्रलक्ष्म्याः परिरम्भसंभवां तथा न भेजे मुदमूर्जितां नलः ।
 पितुः सपर्याविरहेण संभृतां यथोपलेभे परितापसंपदम् ॥ २ ॥
 अपि स्वयं पार्थिवनीतिपारगः स मन्त्रिणां संमतिमन्ववर्तत ।
 विधूदयासादितवृद्धिरम्बुधिर्न जातु वेलामभिलङ्घ्य गच्छति ॥ ३ ॥
 धृतोदये सीदति कैरवं रवौ तुषारमानौ कमलं निमीलति ।
 अशेषमुखैर्मुदमाददे जगन्निषेव्यमाणे तु नले नृपश्रिया ॥ ४ ॥
 नवोदयेनेव सहस्रभानुना स्वमण्डलं तेन समन्वरज्यत ।
 अमुप्य तेजस्तु विसारि सर्वतः परं द्विषामेव बभूव दुःसहम् ॥ ५ ॥
 शरीरभाजां करणीयसाक्षिणः परेषु मित्रेषु च तुल्यवृत्तयः ।
 विचेरुतेतस्य दिने दिने चराः करास्तुषारेतरदीधितेरिव ॥ ६ ॥
 प्रविश्य रन्ध्राणि तनून्पि द्विषामुदीरयामास स वृत्तिपौरुषीम् ।
 क्षिरांस्ति तुङ्गान्युपनीय नञ्जतां वितेनिरे तत्र परे तु वैतसीम् ॥ ७ ॥

अपि त्रिलोकीं विजहार लीलया निरर्गलं दोर्द्धविणार्जितं यशः ।
 अमुष्य मन्त्रस्तु कदाचिदाययौ न कर्णमूलान्यपि पार्श्ववर्तिनाम् ॥ ८ ॥
 यथेन्द्रियाणां निबहो निजं निजं बिहाय नान्यं विषयं निषेवते ।
 तथा जनस्तेन कृतानुशासनः पथः स्वकीयादपरं न शिष्ये ॥ ९ ॥
 निरूपिते बर्त्मनि श्लाघ्यचक्षुषा पदं वितन्वन्नकृताङ्गपीडनः ।
 अणीयसोऽपि प्रकटीकृतान्कुरानलुण्ठयत्कमातिलकः स कण्टकान् ॥ १० ॥
 निरर्गलं शैलवनाभिगामिनीमपीडयन्नेव करेण गामसौ ।
 वृषं पुरस्कृत्य समीहितं दुहन्नदृष्टपूर्वा स्फुटमाप गोपताम् ॥ ११ ॥
 न केवलं दण्डमयाज्जनोऽखिलस्तदाभवत्तत्करतापसंमुखः ।
 अभून्न तादृग्विषयोऽपि देहिनां मनोरथो येन जगाम बन्ध्यताम् ॥ १२ ॥
 निरङ्कुशस्तस्य यशोमतङ्गजः प्रतापसिन्दूररजोरुणाननः ।
 निरस्य यन्तारमितस्ततश्चरन्नरिद्विपानां समशोषयन्मदम् ॥ १३ ॥
 इति व्यपास्य व्यसनान्यनारतं प्रपास्यतस्तस्य महीं महीभुजः ।
 उपायनीकर्तुमिवावनीरुहां प्रसूनकोषाद्बिभूषणो मधुः ॥ १४ ॥
 शरीरभाजां जनयिष्यते मुदं निदेशलाभादिव मेदिनीपतेः ।
 न वासरस्तीव्रतरातपोऽभवन्निशापि नातीव तुषारदूषिता ॥ १५ ॥
 अनु प्रतस्थे मलयाद्रिमारुतस्त्विषांपतिं प्रस्थितमुत्तरां दिशम् ।
 विहाय मार्गं महनीयतेजसां निजेच्छया चेष्टितुमुत्सहेत कः ॥ १६ ॥
 सरोरुहाणां सुहृदां पराभवादवाप्तविद्वेष इवानुवासरम् ।
 क्रमेण संपादितपाटवैः करैर्जहार नीहारपरम्परां रविः ॥ १७ ॥
 विलोक्य रत्नाकरमेखलां मुबं स्ववंशकेतावनुरागिणीं नलः ।
 प्रमोदलाभादिव शीतदीधितिः प्रसादसंपत्तिमवाप कामपि ॥ १८ ॥
 हितं प्रजानां सततं विधित्सतः क्षणप्रदानार्थमिवास्य भूषतेः ।
 निरस्य रात्रेः परिणाहसंपदं रविर्विनं द्राचयितुं प्रचक्रमे ॥ १९ ॥
 लताः परीरम्भमवाप्य निर्भरं नमस्ततश्चन्दनशैलजन्मनः ।
 समुल्लसन्नतनपल्लवच्छलाद्यजम्भयन्त्रागमिवान्तरं बहिः ॥ २० ॥

विचुम्बनेऽपि क्षमतामनागता वितन्वती केवलमुत्सवं दृशोः ।
 बभूव मुग्धा सहकारमञ्जरी पिकस्य मौनव्रतमञ्जने पटुः ॥ २१ ॥
 मयैव कृत्स्नं जगदद्य निर्जितं वयस्य दूरेऽस्तु शरव्ययस्तव ।
 इतीव पुंस्कोकिलकूजितच्छलादुदीरयामास मधुर्मनोभवम् ॥ २२ ॥
 प्रसूनसौरभ्यहरं समीरणं नियन्तुमभ्युत्सुकतामुपागताः ।
 विलोलपुष्पेधयमण्डलीमिषादुदक्षिपन्पाशमिवायसं क्रुमाः ॥ २३ ॥
 परागपूरैः करिकेसरोद्भवैः पिशङ्गिताङ्गः समदो मधुव्रतः ।
 चिरं वितन्वन्नपि चाटुन्नातुरीं विमृश्य दीर्घं प्रिययान्वगम्यत ॥ २४ ॥
 लताः परिप्वज्य हटान्नभस्वता विमुच्यमानाः प्रतिलोलपल्लवाः ।
 मधुव्रतौघैश्चपलैर्विरजिरे विमर्दमुक्तैः कबरीभरैरिव ॥ २५ ॥
 परिप्लवा मूर्ध्नि लवङ्गवीरुधः शिलीमुग्वालिः सुतरां व्यराजत ।
 नभस्वता चन्दनशैलतश्चिरादुपेत्य मुक्ता किमु वेणिरायता ॥ २६ ॥
 निमग्नशोणैर्ललितः स पल्लवैर्नवैरशोकः स्तवकैरशोभत ।
 निचीयमानः श्वसितैर्वियोगिनां मनोभवाभिः किमु राशितां गतः ॥ २७ ॥
 निराकृतः कण्टकमालया बहिः समाहृतः सौरभसंपदान्तिकम् ।
 बभूव रोळम्बयुवा न चुम्बितुं प्रभुर्विमोक्तुं च सुवर्णकेतकीम् ॥ २८ ॥
 इति प्रगल्भे गुरभौ निरङ्कुशं पिकस्वनैर्गायति मन्मथस्तवम् ।
 हिरण्मयं पञ्चिणमेव तं स्मरन्नरंस्त भावेषु न केषुचिन्नलः ॥ २९ ॥
 अपाकरिप्यन्नथ मानसीं रुजं नृपः कदाचिद्ब्रह्मदीर्घिकां ययौ ।
 जवातिरेकादवितर्कितागतिः स चोपतस्थे पतगोत्तमः पुरः ॥ ३० ॥
 ससंभ्रमं तौ नयनातिथीकृतौ परस्परं कल्पितबन्धुसत्क्रियौ ।
 मिथः कथालापसायनैरुभौ निषेदतुः कापि निकुञ्जमन्दिरे ॥ ३१ ॥
 सुरापगाशीकरसङ्गशीतलं पतंगमुत्सङ्गतले निवेशयन् ।
 विशांपतिः प्रेमवशाद्विषाङ्कुरं करेण तस्याधिमुखं न्यवेशयत् ॥ ३२ ॥
 अनन्तरं स्मेरसरोजसोदरे मुखे नरेन्द्रस्य निवेश्य लोचने ।
 सुधारसस्यन्दि मनोहरं क्षणादबोचदित्थं वचनं विहंगमः ॥ ३३ ॥

DELHI UNIVERSITY LIBRARY

. No. 015:2960:1

EO

Ac. No. 129929

Date of release for loan
19 FEB 1984

This book should be returned on or before the date last stamped below. An overdue charge of 0.6 nP. will be charged for each day the book is kept overtime.

अवाप नूनं परिपाकसंपदं वसुंधरायाश्चिरसंचितं तपः ।
 पुरंदरं क्षौरिव येयमीश्वरं सखे भवन्तं समुपस्थिता खयम् ॥ ३४ ॥
 दिने दिने किंनरमुन्दरीजनैः सुसोषितैः कल्पमहीरुहामधः ।
 अनन्यसामान्यतया सकौतुकं मुधांशुशुभ्रं तव गीयते यशः ॥ ३५ ॥
 कथाप्रमङ्गेन वयस्य भूमुजां गुणोत्तरं पृच्छति वृत्रवैरिणि ।
 उदाहरन्ति प्रथमं सकौतुकाः पुनः पुनस्त्वां मुगसिद्धचाग्णाः ॥ ३६ ॥
 अहं च साम्राज्यमुखेऽपि निःस्पृहं मनस्त्वदीयं मयि दूरवर्तिनि ।
 विदन्नपि त्वामपहाय यश्चिरं चरामि दूरे शृणु तत्र कागणम् ॥ ३७ ॥
 यदैव पूर्वं वनदेवतामुखैर्यैवेदयं साधयितुं त्वदीप्सितम् ।
 तदैव लोकोत्तररूपशालिनीं तवोपनेतुं महिषीमचिन्तयम् ॥ ३८ ॥
 ततोऽनुरूपां तव रूपमंपदः पुरंदरस्यापि पुरे मृगीदृशम् ।
 अपश्यतः स्वीकृतभङ्गशङ्किनः कृते पदं चेतसि चिन्तया मम ॥ ३९ ॥
 कदापि सेवावमरे दिवौकसां मनोभवं प्राञ्जलिमग्रतः स्थितम् ।
 उपाम्यमानः मुग्मुन्दरीजनैः कुतूहलादिन्ध्रमुवाच वामवः ॥ ४० ॥
 जगन्नयेऽस्मिन्नितरेतगधिकाः सहस्रशः सन्ति मनोरमाः स्त्रियः ।
 वशंवदं विश्वममूर्वितन्वते त्वयोपदिष्टेस्तु किलासचेष्टितैः ॥ ४१ ॥
 ततः प्रमूनाशुग वामचक्षुषां विशेषितत्वं त्वमवैषि केवलम् ।
 निगम्य दाक्षिण्यमुदाहरस्व तां गुणैः स्वरूपेण च या विशिष्यते ॥ ४२ ॥
 निजेषु रूपातिशयेषु मंशयं प्रयाति वृन्दाङ्कमुन्दरीजने ।
 कुतूहलेनोत्तरेषु नाकिनां गणेष्वनङ्गः शतमन्युमब्रवीत् ॥ ४३ ॥
 जगन्नये किंचिदपीह विद्यते न ते सहस्राक्ष परोक्षतां गतम् ।
 तथापि यन्मामनुयोक्तुमीहसे विधेयतां मे सफलीकरोषि तन् ॥ ४४ ॥
 पुरी विदर्भा विदितैव ते विभो निजैर्गुणैर्यां विजिगीषते दिवम् ।
 भुनक्ति तां वैरिषु भीमविक्रमः प्रमुर्मुखो भीम इति प्रथां गतः ॥ ४५ ॥
 सुतां स लेभे कमनीयविग्रहां प्रसाद्य भक्त्या दमनाङ्क्यं मुनिम् ।
 अतोऽस्य नास्त्रैव कृतोपलक्षणा जनेन सामूहमन्युदीरिता ॥ ४६ ॥

असौ जगन्नेत्रचक्रोरचन्द्रिका विसारिलाबन्धुतरङ्गदीर्घिका ।
 अलङ्कृता नातिचिरात्कृशोदरी वयोविशेषेण मदेकबन्धुना ॥ ४७ ॥
 कुतूहलेनोत्तरलो यदा विधिः शिरीषपुष्पादपकृष्य मार्दवम् ।
 करिष्यते काञ्चनयष्टिगोचरं वपुस्तदास्यास्तुलनामुपैष्यति ॥ ४८ ॥
 निसर्गसौरभ्यदरिद्रतां यदा कलापिनः पिच्छभरं विमोक्षयति ।
 मृगीदृशोऽस्याश्चिकुरोत्करश्रियस्तदोपमानं सुलभं भविष्यति ॥ ४९ ॥
 मुधामयूखेऽपि कलङ्कदूषिते प्रदोषसंकोचिषु पङ्कजेष्वपि ।
 विलज्जितः शिल्पमदोद्गुरो विधिव्यधत्त तस्याः कमनीयमाननम् ॥ ५० ॥
 शरैर्मदीयैरपि कुण्ठता श्रिता वशीकृतान्तःकरणेषु केषुचित् ।
 मृगीदृशोऽस्यास्तु दृगन्तविभ्रमः करोति तेषामपि धैर्यविच्युतिम् ॥ ५१ ॥
 कुरङ्गमुत्सङ्गशयं शरद्विधुर्विधूय धत्ते यदि तद्दृशौ परम् ।
 मृगेश्चक्षणायाश्चटुलाक्षमाननं तदा निकामं तुलनामुपैष्यति ॥ ५२ ॥
 निमीलयन्त्यारुणरत्नदीधितिं विलज्जयन्त्या नवपल्लवश्रियम् ।
 समुल्लसन्त्याधरकान्तिसंपदा विकासिबन्धूकमधः करोति सा ॥ ५३ ॥
 इमौ मृदू निर्मरमसि कर्कशं स्थितिः सहाभ्यां मम नैव सांप्रतम् ।
 इतीव तस्याः परिणाहसंपदा मुजौ विदूरं नुदति स्तनद्वयम् ॥ ५४ ॥
 तदीयमालोहितपाणिपल्लवं शिरीषमालामृदुलं भुजद्वयम् ।
 विडम्बयन्भाति मृणालकाण्डयोरधोमुखस्मेरसरोजयोः श्रियम् ॥ ५५ ॥
 विधाय मध्यं सुतनोस्तथा तनुं बभूव तद्भङ्गभयाकुलो विधिः ।
 यदेष पश्चाच्चिवलीमिषादशुं चकार हैमैर्वलयैर्वृतं त्रिभिः ॥ ५६ ॥
 परस्परस्यास्पदलङ्घनैषिणोर्निवारणाय स्तनयोर्मृगीदृशः ।
 तनुरुहश्चेणिमिषाश्रवं वयः करोति सीमानमिवानयोरधः ॥ ५७ ॥
 किमुच्यतेऽस्याः प्रथिमा नितम्बयोर्यदत्र दृष्टिः पतिता विलासिनाम् ।
 चिरं परिभ्रम्य कुतूहलाद्भृशं श्रमादिवान्यत्र न गन्तुमिच्छति ॥ ५८ ॥
 निरस्तरम्भातरुरामणीयकं तदीयमूरुद्वितयं विचिन्तयन् ।
 अनादरोऽहं विषयान्तरे मुहुः करोम्यस्याकुटिलेक्षणां रतिम् ॥ ५९ ॥
 विकखैरैलोहितपङ्कजैस्तुलां विलोक्य पादद्वितयं दमस्वसुः ।
 गुणाधिकं कर्तुमिदं समुत्सुकश्चकार धाता नखमु(मौ)क्तिकाद्वितम् ६०

अशेषलावण्यनिधानभाजनं जगज्जयीमोहनसिद्धभेषजम् ।
 प्रजासृजः शिल्पमहीरुहः फलं वपुस्तदीयं प्रतिभाति मे हृदि ॥ ६१ ॥
 इति स्वयं तां स्मृतिजन्मना स्तुतां विचिन्तयन्तः पृथिवीन्द्रनन्दिनीम् ।
 स्वधैर्यबन्धेष्वभवत्तनीश्वराः पुरंदराद्याः ककुभामधीश्वराः ॥ ६२ ॥
 तथागतांस्तानवलोक्य दिक्पतीन्विमृश्य वाक्यं रतिवल्लभस्य च ।
 परस्परम्यापि मुखावलोकने विलज्जमानाः सुरमुमुक्षुवोऽभवन् ॥ ६३ ॥
 शरत्तुषारश्रुतिबिम्बसोदरं तिलोत्तमायास्तमसा वृतं मुखम् ।
 स्वदेहसौन्दर्यविशेषममृतो मदालसायाः शिथिलोऽभवन्मदः ॥ ६४ ॥
 अमृदभिध्यानपरेव निश्चला मुलोचना मुद्रितलोचनोत्पला ।
 प्रदीर्घनिःश्वासविधूसराधरा स्थिता सम्बीमध्यगता मुमध्यमा ॥ ६५ ॥
 अपि त्रिलोकीबहुमानभाजनं न मेनकामानयदात्मनो वपुः ।
 निवेश्य नेत्रद्वितयं स्वपादयोरगलम्बुसालम्बत पार्श्वगां सखीम् ॥ ६६ ॥
 अनिन्ददाशु त्रिदशाभिनन्दितं कलावती केलिकलामु कौशलम् ।
 अशेषवृन्दारकट्टिवन्धनं मुविभ्रमा विस्सरति स्म विभ्रमम् ॥ ६७ ॥
 कपोलबिम्ब परिघूर्णतालकं निधाय पङ्केरुहसोदरे करे ।
 चिराय चित्रार्पितयेव निश्चलं स्थितं सखीमंसदि चित्रलेखया ॥ ६८ ॥
 निरायताभिः श्रसितानिलोर्मिभिर्विधुन्वती केलिसरोरुहं मुहुः ।
 हृतेव कासारजलात्कुमुद्वती शशिप्रभासीत्तरसैव निम्प्रभा ॥ ६९ ॥
 आधारयद्वासवधैर्यलोपिनी न जीवितेऽपि स्मरजीविता मनः ।
 अहारयत्र्यम्बकचित्तहारिणी विदग्धतां गीतिषु मञ्जुगीतिका ॥ ७० ॥

लास्येष्वप्सरसां निरस्य कुतुकं संचिन्त्य भैरवी मुहुः

स्वं स्वं धाम पुरंदरप्रभृतयः सर्वे ययुर्निर्जराः ।

त्वत्कार्यं हृदये निधाय सपदि प्राप्तस्त्वेरां भूयसीं

क्षोणीन्द्र त्रिदिवादवातरमहं रम्यां विदग्धामनु ॥ ७१ ॥

इति श्रीसांख्यविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते हंसदर्शनो नाम द्वितीयः सर्गः ।

तृतीयः सर्गः ।

तास्तास्ततो दिविषदामवगाढ वीधीः

पाथोमुचामपि पथस्तरसावतीर्य ।

सौधैः मुधांशुधवलैस्त्रिदिवं हसन्ती

दृष्टा मया नरपते नगरी विदर्भा ॥ १ ॥

भैमीविलोकनसमुत्सुकमानसेन

तस्यां मया विचरता कचिदप्यदर्शि ।

मध्ये विलाससरसः स्फटिकावनद्धं

नातिप्रभृतपरिचारमगारमेकम् ॥ २ ॥

आकल्पशून्यवपुषं मणिभूषणेषु

विद्वेषिणीं प्रियसखीभिरुपाहृतेषु ।

आलेख्यवत्फलकमेव निरीक्षमाणां

तां तत्र भीमनृपतेस्तनयामपश्यम् ॥ ३ ॥

आकर्णिताधिकगुणामवलोक्य भैमीं

भूषां विनापि नयनोत्सवमावहन्तीम् ।

संभावितं हृदि मया मदनस्य जाड्यं

'लावण्यवर्णनविधौ वरवर्णिनीनाम् ॥ ४ ॥

किञ्चिद्विषण्णवदनामिव तां विभाव्य

तद्भावमिह्नितलवैरवधारयिष्यन् ।

आसन्नपङ्कजवनेषु निबद्धनीडैः

प्रक्रीडितोऽस्मि सह तत्र विलासहंसैः ॥ ५ ॥

मन्दादरा मधुरभाषिणि केलिकीरे

निष्कौतुका कलरुतास्वपि सारिकामु ।

आसाद्य मां वचसि मानुषनिर्विशेषं

किञ्चित्कुतूहलवती मयि सा तदासीत् ॥ ६ ॥

अत्रान्तरे सरभसं समुपेत्य काचि-

दन्तर्विजृम्भितविषादवशंवदायाः ।

तस्याः क्षितीन्द्रदुहितुः सविधं प्रपन्ना
प्रेमानुबन्धमधुरां गिरमित्यवादीत् ॥ ७ ॥

शून्या कुरङ्गमदपञ्चविशेषकेण
गण्डस्थली परिणमल्लवलीविपाण्डुः ।

नैषा कथं विषहते विरहं कृशाङ्गि
शोणारविन्दमुहदः करपल्लवस्य ॥ ८ ॥

आवर्जितैर्निजकरेण सखि त्वदीयै-
र्भृङ्गारवारिभिरभूदभिवर्धिता या ।

उज्जृम्भमाणमुकुला नरमालिकापि
नैषा कथं वितनुते नयनोत्सवं ते ॥ ९ ॥

आलक्ष्यमुग्धमुकुलां सहकारशाखां
तन्वीं निपीडयति निष्करुणः पिकोऽयम् ।

व्यालोलमहुवल्यस्वनमांसलाभि-
नैनं निवारयसि किं करतालिकाभिः ॥ १० ॥

आमोदलोलपतया परिहृत्य पुष्पं
पुष्पंधयाः सरभसं समुपेत्य दूरात् ।

पर्याकुलाः पुनरमी विनिवर्तमानाः
संसूचयन्ति तव निःश्वसितेषु तापम् ॥ ११ ॥

उत्तंसितेष्वपि तमालदलेषु लोल-
मालोक्य यं सखि कुतूहलमातनोषि ।

त्वां वीक्ष्य खिन्नहृदयां निहितं मुखेऽपि
दर्भाङ्कुरं त्यजत एष कुरङ्गशावः ॥ १२ ॥

कौतूहलात्करतले विनिवेश्य मुग्धं
वैदग्ध्यभङ्गिषु गिरां सखि यं व्यनैषीः ।

त्वां मौनमास्थितवतीमवलोक्य सोऽयं
कीडागुकोऽपि नववद्ध इवास्ति मूकः ॥ १३ ॥

उत्कृजितेन मधुरेण समाह्वयन्ती-
 मग्ने गतां सहचरीमपि नानुयाति ।
 चक्षुपुटे तव करेण समर्प्यमाणं
 मुग्धे मृणालमभिकाङ्क्षति कैलिहंसः ॥ १४ ॥
 नैसर्गिकीं कनकचम्पकसोदरीं ते
 कान्तिं विलुम्पति कुतः सखि पाण्डुरतेयम् ।
 तन्वि त्वमेषि पुनरेव कुतस्तनुत्वं
 कुल्येव भानुकिरणैः कलिता निदाघे ॥ १५ ॥
 इत्थं तथा निगदिते शतशोऽपि सख्या
 नाख्यायि किञ्चिदपि तत्र नरेन्द्रपुञ्ज्या ।
 अन्या तु भावमुपलब्धवती तदीयं
 काचिन्न्यवेदयदिदं वचनं वयस्या ॥ १६ ॥
 रूपादिभिर्गुणगणैरनुरूपमस्या-
 स्तातश्चिराय विमृशन्वरमात्मजायाः ।
 आलेख्यकर्मकुशलैः फलकेषु कृत्स्ना-
 नालेख्यत्क्षितिभुजः प्रथितान्ववायान् ॥ १७ ॥
 कौतूहलेन फलकेषु मयाहृतेषु
 क्षोणीभूतो विलिखितान्निपुणं निरूप्य ।
 आसीदियं त्रिजगतामभिनन्दनीये
 कुत्रापि यूनि विनिवेशितचित्तवृत्ति ॥ १८ ॥
 स्वेदोज्झितामपि तनूमवसादयन्ती
 विश्वं निरावरणमेव तिरोदधाना ।
 निद्रां विनापि नयने विनिमीलयन्ती
 चिन्ता पदं कृतवती हृदये ततोऽस्याः ॥ १९ ॥
 ण्णीदृशः प्रबलतापभयादिबासाः
 श्वासानिलाः प्रतिमुहुः प्रसरन्ति दूरम् ।

बाष्पाम्बुवीचिषु निमज्जनकातरेव
 निद्रा दृशोर्न सविधेऽपि पदं विधत्ते ॥ २० ॥
 उज्जृम्भते भृशमुशीरविलेपनेन
 धत्ते रुधं कमलिनीदलमारुतेन ।
 अन्तःस्थमेव सुभगं सततं स्मरन्त्याः
 संताप एष सुतनोर्बत दुर्निवारः ॥ २१ ॥
 ज्योत्स्नीषु चन्द्रमवलोकितुमक्षमेयं
 लोलेक्षणा नयनयुग्ममवाञ्छयन्ती ।
 वीक्ष्याननं स्तनतटे प्रतिबिम्बितं स्वं
 तच्छङ्कया सपदि वेपथुमातनोति ॥ २२ ॥
 एषा निमर्गमुकुमारतनूविशेषा-
 त्क्षामा स्मरेण विषहेत कथं भगं मे ।
 इत्थं विचिन्त्य किमु निर्गलितं कराभ्यां
 क्षोणीतले लुटति कङ्कणयुग्ममस्याः ॥ २३ ॥
 नीरन्ध्रमावृणुत कैरविणीं ममेताः
 क्षौमाञ्चलैः सरभसं समुपेत्य सख्यः ।
 एषापि नाहमिव दाहवशंवदाम्बु
 संप्रत्यपि प्रणयिनी हतचन्द्रिकामु ॥ २४ ॥
 पानाय चन्द्रमहसामसकृद्विलोलः
 चञ्चूषुटस्तव चकोर पुरेव मा भूत् ।
 एतेषु संप्रति सुधामपसार्य सद्यः
 प्राणापहारि गरलं हि विधिर्विधत्त ॥ २५ ॥
 मुञ्चन्ति मुर्मुकणान्मरुतस्त एव
 तान्येव कोकिल्फ्रुतानि तुदन्ति कर्णौ ।
 सख्यः किमेतदिति निःसहमालपन्ती
 निद्रां न विन्दति नरेन्द्रमुता निशामु ॥ २६ ॥

स्मेरेषु चन्द्रकिरणैर्वलभीगृहेषु
 धौतेषु चन्दनरसैर्मणिकुट्टिमेषु ।
 आरामसीमसु घनद्रुमशीतलामु
 कुत्रापि निर्वृतिरभून्न विदर्भजायाः ॥ २७ ॥
 इत्थं रहस्यमभिधाय शनैर्वयस्या
 तत्कालयोग्यमुपचारविधिं विधित्सुः ।
 आहृत्य केलिसरसः सरसैर्भ्रदिष्टैः
 पाथोजिनीकिसलयैः शयनं व्यधत् ॥ २८ ॥
 तास्मेन्निसर्गशिशिरेऽपि मृगीदृशोऽस्याः
 पाथोजिनीकिसलयास्तरणे लुठन्त्याः ।
 आनीन निर्वृतिलवः शफराङ्गनायाः
 कल्याम्भसीव रविदीधितिदीपितायाः ॥ २९ ॥
 सान्द्रा मृणाललतिका स्मरविक्रवाया-
 स्तस्याः सखीभिरधिकण्टतटं न्यधायि ।
 श्यामीकृता सपदि तापभरेण सापि
 स्निग्धेन्द्रनीलमणिहारतुलामयासीत् ॥ ३० ॥
 इत्थं सखीविरचितैः शिशिरोपचारै-
 र्दुर्वारतापरभसामवलोक्य बालाम् ।
 संवीजयन्किमपि पक्षपुटाञ्चलेन
 तामित्यवादिषमहं मृदुना स्वरेण ॥ ३१ ॥
 एकः स एव तरुणः स्पृहणीयजन्मा
 तस्मैव पुण्यनिबहः परिणाहशाली ।
 चेतोभुवस्त्रिजगतीजयवैजयन्ति
 यः प्रेम पल्लवयितुं निपुणस्तवासीत् ॥ ३२ ॥
 तन्वन्ति ये त्वयि तनूद्गरि भाषबन्धं
 धन्यास्त एव भुवनत्रितये युवानः ।

किं नाम तेऽपि मधुपाः स्मितलेशभाजं
 सार्यतनीमनुसरन्ति न मल्लिकां ये ॥ ३३ ॥
 त्वं श्लाघ्यसे शतमस्त्रप्रमुखैरमर्त्यैः
 कीदृग्विधेषु मनुजेषु मृगायताक्षि ।
 अभ्यर्थितस्तु तव सुन्दरि दुर्लभो यः
 सोऽयं न कस्य हृदि विस्मयमातनोति ॥ ३४ ॥
 मध्ये विलासविपिनं मणिमन्दिरेषु
 मन्दारदामभिरलंकृतकुट्टिमेषु ।
 शच्यापि सार्धममराधिपतिर्विहर्तुं
 मन्दादरो भवति सुन्दरि चिन्तया ते ॥ ३५ ॥
 दाक्षिण्यतः सुरमहीरुहमञ्जरीभि-
 रापिञ्जराभिरवतंसयितुं प्रियायाः ।
 अर्धप्रसारितकरोऽप्यमराधिनाथ-
 स्त्वच्चिन्तया मुमुखि मन्यरतामुपैति ॥ ३६ ॥
 मध्येऽपि दुग्धजलधेः कलिताधिवासः
 संवाह्यमानचरणोऽपि तरङ्गिणीभिः ।
 अन्तर्विचिन्त्य भवतीमवनीन्द्रपुत्रि
 तापोत्तरं वपुरपामधिपो बिभर्ति ॥ ३७ ॥
 तन्वि त्वदर्थमनिशं परिपीड्यमान-
 पञ्चेषुणा धनपतिर्विनिमीलिताक्षः ।
 सख्युः सकाशमवसर्पति चन्द्रमौले-
 स्तन्मौलिचन्द्रमहसः परिशङ्कमानः ॥ ३८ ॥
 त्वां भावयन्कनककेतकगर्भगौरि
 मन्दादरः प्रणयिनिष्वपि पार्श्वगासु ।
 पञ्चाशुगेन सुहृदापि शिलीमुखानां
 लक्ष्मीकृतः स्वमपि निन्दति रोचिरिन्दुः ॥ ३९ ॥

न्यस्तेक्षणस्तव तनौ स्तनवनुरागि
 रागान्ध्यमेत्य भगवानरविन्दबन्धुः ।
 भ्राम्यन्सुहुः कनकमूषरमेखलाया-
 माग्नेडितानि वितनोति गतागतेषु ॥ ४० ॥
 सव्यार्धतामुपगतां गिरिशस्य वीक्ष्य
 क्षोणीधरेन्द्रतनयामवनीन्द्रपुत्रि ।
 स्पर्धावती त्वमसि चेद्वद निर्विशङ्कं
 त्वां दक्षिणार्धमहमस्य करोमि सद्यः ॥ ४१ ॥
 किं विस्तरेण वचसामपरेण मूय-
 स्त्वं चेत्कुतूहलवती तरलायताक्षि ।
 क्षीराम्बुराशितनयामपरामिव त्वां
 नारायणस्य हृदये विनिवेशयामि ॥ ४२ ॥
 एते मया मखमुजः कथिताः पुरस्ते
 ये दुर्लभास्त्रिषु जगत्सु विलासिनीभिः ।
 अग्रेसरत्वमुपनेप्यति भाग्यमाजां
 त्वत्पाणिपीडनविधिः कतमं तदेषु ॥ ४३ ॥
 कर्णाभिराममिह मां बहु भाषमाणं
 त्वं केलिकीरमिव सुन्दरि माधमंस्त्राः ।
 वैमानिकोऽस्मि कमलप्रभवस्व तन्मे
 लोकेषु सप्तसु न दुष्करमस्ति किञ्चित् ॥ ४४ ॥
 इत्थं मया निगदिता बहुधा शृगाक्षी
 सा निश्चयं कृतवती वचने मदीये ।
 यत्रावलोकितवती तव देहलक्ष्मीं
 मूवोऽपि तत्फलकमेव हृदि न्यक्षत् ॥ ४५ ॥
 तस्मिन्सखे लिखितया तव देहलक्ष्म्या
 त्वय्येकतानहृदयामवलोक्य कालाद् ।

आत्मानमाकलयता सफलप्रयासं
 भैमी प्रमोदतरलेन मयाभ्यधासि ॥ ४६ ॥
 त्वं माधवी मधुरसौ जगदेकवीर-
 स्त्वं कौमुदी कुमुदबन्धुरस्य नरेन्द्रः ।
 आस्तां निरस्तसदृशान्तरयोश्चिराय
 संबन्ध एष युवयोरभिनन्दनीयः ॥ ४७ ॥
 आश्वासयतामिति बचोमिरहं दिदृक्षु-
 स्त्वां यावदम्बरपथं न समुत्पतामि ।
 तावत्तया स्तनतटादपहृष्य हारः
 स्वेनैव पाणिकमलेन समर्पितोऽयम् ॥ ४८ ॥
 द्राघीयसी हिमरुचेरपि निर्मलेयं
 बक्षोजकुङ्कुमरजोभिरुदीर्णरागा ।
 तस्याः सखे हृदयवृत्तिरिव द्वितीया
 मुक्तालता हृदि तवास्पदमातनोतु ॥ ४९ ॥
 मुक्ताकलापमथ तेन समर्प्यमाणं
 पश्चात्तले करतले कल्यांचकार ।
 स्वेदोदबिन्दुचयदन्तुरितं समन्ता-
 त्प्रागेव तस्य वपुरुत्पुलकं बभूव ॥ ५० ॥
 तेनोरसि प्रियसखेन निवेश्यमान-
 मापिञ्जरं मृगदृशः कुचकुङ्कुमेन ।
 हारं निरीक्ष्य कलितः कुसुमेषुबाणै-
 रन्तर्व्यचिन्तयदिदं मुचिरं नरेन्द्रः ॥ ५१ ॥
 सूचीमुखेन सकृदेव कृतव्रणस्त्वं
 मुक्ताकलाप लुठसि स्तनयोः प्रियायाः ।
 बाणैः स्मरस्य क्षतक्षोऽपि निरुद्धमर्मा
 स्वमेऽपि तां कथमहं न विलोकयामि ॥ ५२ ॥

प्रत्यक्षरं क्षरदिवाभृतनिर्क्षरौघ-

माकर्ण्य कर्णमधुरं वचनं स्वगस्य ।

तं मौनभाजमसकृत्परिरभ्य दोभ्या-

मानन्दमन्थरमिदं नृपतिर्बभाषे ॥ ५३ ॥

अभ्यर्थितं फलति कल्पतरुः प्रकामं

चिन्तामणिर्दिशति चिन्तितमेव भूयः ।

अप्रार्थितानि वितरन्ति वि(ब्रिह?) चिन्तितानि

कीर्तिं तयोरपि भवानधरीकरोति ॥ ५४ ॥

अत्रान्तरे वियदशोभयदंशुपूरैः

पूर्णेन्दुसुन्दरमुखी दिवसान्तलक्ष्मीः ।

लब्धोदयैस्त्रिषु जगत्सु गुणैरुदारै-

र्भैमीव तस्य हृदयं पृथिवीश्वरस्य ॥ ५५ ॥

अथ सुहृदि सरोषे वैरसेनि जिघांसौ

विदधति विषमेषौ चापमारोपितज्यम् ।

प्रथयितुमिव भूयस्तस्य साहाय्यमिन्दुः

, ककुभि बलमिदः स्वं बिम्बमाविष्कार ॥ ५६ ॥

इति श्रीसाधिविप्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते हंससंदेशो नाम तृतीयः सर्गः ।

चतुर्थः सर्गः ।

सुरपतेरपहाय दिशं विधुर्विशदतां क्रमशः समुपाययौ ।

मनसि तां विनिवेश्य मृगीदृशं कलयति स नलस्त्वनुरागिताम् ॥ १ ॥

बहिरुदञ्चति कैरवचान्धवे स्फुरति चेतसि मुग्धदृशो मुखे ।

समबलम्ब्य बलं सुहृदोर्द्वयोरभिजघान शरैस्तमनन्यजः ॥ २ ॥

विचकिलैः स्मितशालि विकस्त्रैः सुरभितं कुमुदैः क्षणदामुखम् ।

दुरबलोकमभूदवनीभुजः स्मरशरज्वरकातरचेतसः ॥ ३ ॥

अपि निमीलितमङ्घ्रि निशामुखे कुमुदमुल्लसितश्रियमानशे ।

हृदयमस्य तदैव महीभुजः समधिकं विधुरत्वमुपाददे ॥ ४ ॥

स्थितिमतां प्रथमोऽपि महाशयः पतिरपां रजनीरमणत्विषा ।
 अवनिवासवसंभवया तथा नल इवोत्तरलत्वमुपाययौ ॥ ५ ॥
 अपकिरन्नमृतं परितः करैः प्रस्रमरैरमृतद्युतिरुज्ज्वलैः ।
 मुदमुदञ्चयितुं पृथिवीभुजः सरसिजस्य च नाभवदीधरः ॥ ६ ॥
 किसलयान्तरमंघ्रिषु पुञ्जितैः शशभृतः किरणैरपि भूरुहाम् ।
 असमयेऽपि कथंचिदुदञ्चितैः सुमनसां स्तवकैरिव रेजिरे ॥ ७ ॥
 शशिरुचः परिपीय मुहुर्मुहुः सपदि तुन्दिलतां समुपेयुषी ।
 गृहचकोरवधूर्निजपञ्जरे पृथुतरेऽपि चिराय न संममौ ॥ ८ ॥
 शशिरुचा शशिकान्तगृहाङ्गने प्रसरदम्बुभरे सरसीयति ।
 उड्डुमणैः परितः प्रतिबिम्बितैरुपहृतः कुमुदोत्करविभ्रमः ॥ ९ ॥
 उपहसन्निव हंसकदम्बकं विचकिलं कलयन्निव निष्प्रभम् ।
 अपहरन्निव हारलताश्रियं शशिरुचां निचयः समरोचत ॥ १० ॥
 कतिचिदम्बर एव तिरोदधे निजकरैरपराः परिष्वजे ।
 अभिससार परा अपि तारकाः सितरुचिर्विकिरन्वमुसंपदम् ॥ ११ ॥
 विकचकैरवसौरभलोलुपैर्नत इतः कलगुञ्जितकैतवात् ।
 स्मृतिभुवस्त्रिजगद्विजयार्जितं यश इव भ्रमरैरुदगीयत ॥ १२ ॥
 अथ हृदि प्रसभं विहिताम्पदैः स्मरशरैरिव लम्बितशङ्कया ।
 महजया स च धीरतयोज्जितः स्वगमिदं निजगाद नरेधरः ॥ १३ ॥
 तव निपीय सखे वचनामृतं श्रवणयुग्ममभून्मम शीतलम् ।
 तदवधिप्रसभं दहतीव मे हृदयममं कथं स्मरमुर्धुरः ॥ १४ ॥
 दहतु नाम सखे मलयानिलः कवलनात्फणिनां विषदूषितः ।
 अमृतदीधितिरेष सुधामयैरपि करैर्वहतीति महाद्भुतम् ॥ १५ ॥
 भ्रुवमियं मलयानिलचारिणां फणभृतां श्वसितोर्मिपरम्परा ।
 न पुनरेष स दक्षिणमारुतस्तनुभृतां वितनोति सुखानि यः ॥ १६ ॥
 दहति मे हृदयं हिमदीधितिस्तुदति चन्दनशैलसमीरणः ।
 दलयति प्रसभं पिकपञ्चमः किमवलम्ब्य सखेऽस्तु सुनोदयः ॥ १७ ॥

ज्वलति शीतरुचिर्वियदङ्गने तपति दिशु मरुन्मलबोद्धवः ।
 किरति मर्मसु पञ्चशरः शरान्सुखलबोऽपि सखे मम दुर्लभः ॥ १८ ॥
 स्मृतिभुवो यदि पञ्च शिलीमुखा यदि च ते कुसुमैरुपपादिताः ।
 अविरतं निपतन्ति सहस्रशः कथममी हृदयं दलयन्ति च ॥ १९ ॥
 हिमरुचिर्दहतीति किमद्भुतं बहिरसौ विशदः कलुषो हृदि ।
 अबुध एष जनस्तु यदीदृशादपि सुखाधिगमाय समुत्सुकः ॥ २० ॥
 तव सखे रचितोऽद्य मयाञ्जलिः शशधरः स तथा प्रतिबोध्यताम् ।
 समधिरुक् निजाङ्कमृगं क्षणादयमुपैति यथास्तमहीधरम् ॥ २१ ॥
 शशिनमंसतटे निविवेश्य वा नय सखे चरमाचलकंदरम् ।
 तव विरञ्चिविमानकधुर्यतामुपगतस्य भविष्यति कः श्रमः ॥ २२ ॥
 उदयमद्रिमधिश्रयितुं सखे त्वरय संप्रति वा दिनवल्लभम् ।
 वसुसमृद्धिमदं शमयन्विधोर्विरहिणां स भवत्ववलम्बनम् ॥ २३ ॥
 कथय किं नु कदापकृतं मया कुलगुरोरपि चन्द्रमसः सखे ।
 मयि निरसकृपः कथमन्यथा किरति जीवितहारि विषं करैः ॥ २४ ॥
 इदमुदीरयतः पृथिवीपतेः कथमपि प्रतिपद्य पदं दृशोः ।
 सकृपयेव तदा किल निद्रया क्षणमदर्शि नरेन्द्रमुता पुरः ॥ २५ ॥
 अथ नलः प्रतिबुध्य ससंभ्रमं तत इतो विनिवेश्य विलोचने ।
 प्रियतमां सविधे न विलोकयन्निदमुवाच मनोभवकातरः ॥ २६ ॥
 मम कृते मृदुलाङ्गि दवीयसीं सरणिमाशु विलङ्घ्य यदागतम् ।
 तदिदमाचरितं सुदति त्वया समुचितं प्रणयस्य गरीयसः ॥ २७ ॥
 अपकृतं त्वमुना मम निर्भरं मुजयुगेन वृथा परिणाहिना ।
 वल्यतां समुपेत्य निजान्तरे त्वमसि यत्न चिराय निवेशिता ॥ २८ ॥
 स्मितविकृतरया दशनश्रिया किमपि फन्दलितापरपङ्कजम् ।
 पुनरुपैष्यति लोचनगोचरं मम कदा तव सुन्दरि तन्युत्सव ॥ २९ ॥
 धृतकुरङ्गनदद्भुततूलिकं मम करं मकरीलिखनोन्मुत्सव ।
 तव कपोलतले पुलकोद्गमः सुमुखि नेष्यति मन्त्ररतां कदा ॥ ३० ॥

स्मरविमर्दविभ्रङ्गलब्धनं ललितमंसतटे शिबिलस्रजम् ।

तव कदा सुतनो कबरीभरं निगडयिष्यति पाणियुगं मम ॥ ३१ ॥

कृतकरोषजुषस्तव यावके चरणयोर्नमता शिरसादृते ।

विरचयन्परिकर्म सवेपथुर्यम कदा मुकृती भविता करः ॥ ३२ ॥

नयनयुग्मं जनुस्तव निष्फलं प्रणयिनीं न चिराय यदीक्षसे ।

त्वमसि मानस पुण्यतमं यतः शशिसुखी सततं त्वयि खेलति ॥ ३३ ॥

तव कपोलतले विमलत्विषि प्रतिफलन्नविभावितमण्डलः ।

विलसदङ्गमृगस्तनुते शशी मृगमदद्रवपन्नविशेषताम् ॥ ३४ ॥

ध्रुवमसि त्वमिहैव तिरोहिता विरहपाण्डुवपुः शशिरोचिषा ।

इदमिदं तव नूपुरशिञ्जितं श्रवणयोः सविधे मम जृम्भते ॥ ३५ ॥

क ते शिरीषाधिककोमलं वपुः क लङ्घनं तन्वि दवीयसः पथः ।

निषीद तन्मे क्षणमङ्गसीमनि क्लमं कराभ्यां विनयामि पादयोः ॥ ३६ ॥

अध्वक्लान्त्या मुकुलितमिवं द्वन्द्वमुन्मीलयाक्ष्णो-

भूयो भूयः कुवलयमयी दिश्यतां दिक्षु वृष्टिः ।

ब्रीडानम्रं क्षणमपि नयोज्ञप्रतामेतदास्यं

व्योम्नि स्मेरं भवतु कमलं पश्यतः शीतभानोः ॥ ३७ ॥

कथं कथं मामपहाय भाविनि त्वरावती त्वं पुनरेव गच्छसि ।

निरागसि प्रेयसि केन हेतुना मयि क्षणं दक्षिणतां न रक्षसि ॥ ३८ ॥

तथातिभूमिं भवतैव लम्बितं कथं सखे सौहृदमाशु विस्मृतम् ।

इतः प्रयान्ती मम जीवनेश्वरी प्रसाद्य यन्नैव निवर्त्यते त्वया ॥ ३९ ॥

इतः प्रयास्ता पदवीं दवीयसीमदृश्यतां यास्वति जीवितेश्वरी ।

अनुव्रजन्नाशु निवर्तयामि तां सखे क्षणं पक्षयुगं प्रयच्छ मे ॥ ४० ॥

आश्वासनार्थमिव मे कमले विधौ च

लक्ष्मीलवं तव मुखस्य विधिविधत्त ।

निद्राति पूर्वमनयोरपरस्तु जाग्र-

न्मर्माणि हन्त मम कृन्तति किं करोमि ॥ ४१ ॥

[इति] प्र(वि)लपितमस्य मेदिनीन्दोः स्मरविधुरीकृतचेतसो निशम्य ।
प्रतिपदममृतद्रवं विमुञ्चन्वचनमुवाच दशोचितं विहंगः ॥ ४२ ॥

कुवलयदृशि तस्यामेष भावानुबन्ध-

स्तव निषधनरेद्र प्रीतये कस्य न स्यात् ।

भवति हि मधुलक्ष्म्याः साहचर्यं प्रपन्नः

समधिकमभिनन्द्यश्चन्दनाद्रेः समीरः ॥ ४३ ॥

धैर्यं निधाय मनसि प्रतिपालयेदं

ध्मावल्लभ क्षणमिव क्षणदावसानम् ।

प्रत्यूष एव भवतोऽभिमतार्थसिद्धे-

द्वारं भविष्यति विसंघटितापिधानम् ॥ ४४ ॥

इति वचनमुदीर्य मेदिनीन्द्रं विरमति तत्र विरञ्चियानधुर्ये ।

अनुव(ग)दितुमिवास्य वाचमुच्चैरुदचरदाशु निशान्तशङ्कनादः ॥ ४५ ॥

इति श्रीसाधिविप्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते नलोन्मादो नाम चतुर्थः सर्गः ।

पञ्चमः सर्गः ।

बहिर्विहागय विशीर्णसक्थिनी निषेदुषी गर्भगृहोदरेषु ।

नभस्तुषारांशुमुखं दधाना क्रमेण रात्रिर्जरती बभूव ॥ १ ॥

समुत्सुकः प्राप्नुमिवास्य लक्ष्मीं नलस्य पञ्चेषुशराकुलस्य ।

विगाहमानः ककुभं प्रतीचीं बभूव चन्द्रः सविशेषपाण्डुः ॥ २ ॥

अनुद्यते भासति मन्दभासि विधौ किमप्याविरमूतमिस्रम् ।

आसाद्य रन्ध्रं महनीयधानां मलीमसः संपदमातनोति ॥ ३ ॥

निद्रां विमुञ्चत्सु सरोरुहेषु सौरभ्यलोलैर्निवहैरलीनाम् । •

स्तोकावशेषोऽपि बभूव सान्द्रः पद्माकरेषु क्षणमन्धकारः ॥ ४ ॥

संस्पृश्यमानैव बलाज्जहार वसूनि सर्वाण्यपि पश्चिमांशा ।

इन्दोः प्रकृत्या विमलस्य जातस्तथापि तस्यामनुरागबन्धः ॥ ५ ॥

दिशं प्रतीचीं परिरभ्य चन्द्रे दरीगृहं गच्छति पश्चिमाद्रेः ।

बभार बालारुणरश्मिशोणं प्राचीं मुखं कोपकषाभितेव ॥ ६ ॥

अर्धप्रबुद्धेषु सरोरुहेषु नातिप्रसुतेषु च कैरवेषु ।
 करम्बितं सौरभमाददानः प्रालेयशीतः पवनश्चचार ॥ ७ ॥
 तथाविधं तस्य दशां नृपस्य निरीक्षितुं कातरतामुपेत्य ।
 निद्राविरामध्वनिभिः स्वगानामाहूय चन्द्रं रजनीं जगाम ॥ ८ ॥
 पूर्वापराद्योः शिखराग्रमाजौ द्वावेव माणिभ्यमणिप्रकाशौ ।
 परस्परस्य प्रतिबिम्बलक्ष्मीं क्षणं प्रपन्नाविव पुष्पवन्तौ ॥ ९ ॥
 सुतैरिव स्वैरुडुभिः सहैव नभोज्ञणे यामवतीमतीत्य ।
 विहर्तुकामश्चरमाद्रिवेलां शनैः प्रपेदे तुहिनांशुहंसः ॥ १० ॥
 वितीर्णरागः कुसुमोत्करश्रीज्योत्स्नाविपाण्डुशृङ्खलान्यपास्य ।
 बभारु बालारुणरश्मिदम्भाज्जभस्तरुनूतनपल्लवानि ॥ ११ ॥
 उपैप्यतश्चण्डरुचेर्मयूखैर्निरस्यमानेऽपि घनान्धकारे ।
 नलस्य भैमीविरहाम्निजन्मा जगाम वृद्धिं मदनान्धकारः ॥ १२ ॥
 विकासलक्ष्मीः कमलं जगाम संकोचमुद्रा कुमुदं प्रपेदे ।
 संपद्विपद्वापि निसर्गलोला कुत्रापि न स्वैर्यमुरीकरोति ॥ १३ ॥
 मधूनि पीत्वा क्षणदामिदानीमदक्षिणोऽयं नलिनीमुपैति ।
 इतीव सेष्या निजकोषमध्ये कुमुद्वती कापि बबन्ध भृङ्गम् ॥ १४ ॥
 कथंचिदास्थाय स धैर्यबन्धं प्रत्यूषसंश्रयाविधिमन्वतिष्ठत् ।
 महात्मनां हि व्यसनातिभारः क्रियाविलोपे प्रभुतां न याति ॥ १५ ॥
 दशां तवेमां विनिवेद्य भैमीमाश्वासयिष्यामि निकामखिन्नाम् ।
 श्रुतोऽपि खेदं शिथिलीकरोति प्रियानुरागः प्रमदाजनस्य ॥ १६ ॥
 तदेष गच्छामि नराधिनाथ मुहूर्तमात्रेण पुरीं विदर्भाम् ।
 विलोकयिष्यामि दिनैः कियद्विभैमीसनाथस्य मुस्त्राम्बुजं ते ॥ १७ ॥
 इति ब्रुवन्नेव नरेश्वरेण दोष्यो परिष्वज्य स्वगो विमुक्तः ।
 लिम्पन्नभः काञ्चनपक्षकान्त्या क्षिप्रं विदर्भाभिमुखो जगाम ॥ १८ ॥
 अत्रान्तरे दूतमुखेन भीमः स्वयंवराथं स्वतनूभवायाः ।
 प्राप्ते विदर्भामवनीन्द्रवृन्दे तं प्रीतिपूर्वं नलमाजुहाव ॥ १९ ॥

ततः समासाद्य शुभं मुहूर्तं पुरोधसा संभृतमङ्गलश्रीः ।
 निमित्तसंस्मृतकार्यसिद्धिर्नलः प्रतस्थे नगरीं विदर्भाम् ॥ २० ॥
 अधश्चमूरेणुभरस्य रेजे श्वेतातपत्रं निषधेश्वरस्य ।
 विलङ्घ्य मेघाज्जिजवशकेतुं तं वीक्षितुं प्राप्त इवामृतांशुः ॥ २१ ॥
 अमुप्य हस्ताम्बुजमभ्युपेत्य भैमी ध्रुवं मे भविता सपत्नी ।
 इतीव तस्य ध्वजिनीभरेण विश्वंभरा वेपथुमुद्धभार ॥ २२ ॥
 मद्वंशजातानृपतीनतीत्य गुणेन भैमीमुपलप्स्यतेऽसौ ।
 इतीव लज्जाविधुरो विवस्वानन्तर्दधे तस्य चमूरजोभिः ॥ २३ ॥
 मतङ्गजानां मदवारिसेकैः पराभवासादनशङ्कयेव ।
 अमुप्य नासीरतटे तुरङ्गैः क्षुण्णं रजः स्वं सहस्रोत्पपात ॥ २४ ॥
 आभोगलक्ष्म्या पदवीष्व..... विसृत्वैरैर्विश्वममुप्य सेना ।
 वर्षाम्बुपूरेण विभिन्नसेतुः स्रोतस्वती वृद्धिमतीव रेजे ॥ २५ ॥
 तस्य प्रयातुः पृतनाभरेण नीरन्ध्रतां बर्त्म तथा जगाम ।
 यथा रजोऽप्यस्य खुरावकीर्णं न चक्षमे व्योमविलङ्घनाय ॥ २६ ॥
 दृशः.....निन्दति न क्षितीन्दुर्नेत्रश्रियं वीक्ष्य विदर्भजायाः ।
 इतीव संचिन्त्य ययुर्विदूरं मृग्योऽध्वकुञ्जेषु सुखं निपण्णाः ॥ २७ ॥
 उपायनान्यस्य तथोपनिन्ये पदे पदे जानपदो जनौघः ।
 कृतोपयोगान्यपि तानि सैन्यैर्यथा न संख्याविषयत्वमीयुः ॥ २८ ॥
 मार्गेष्वस्त्रिजोऽपि चमूचराणां विश्रामहेतोर्वसतीः स भेजे ।
 तथाविधानां चरितं न जातु श्रमातिरेकाय समाश्रितानाम् ॥ २९ ॥
 जवादविज्ञातविलङ्घिताध्वा संचिन्तयन्नैव गुणान्प्रियायाः ।
 विदर्भराजस्य पुरोपकण्ठे बबन्ध सेनाशिविरं नरेन्द्रः ॥ ३० ॥
 अत्रान्तरे क्षोणितलादुपेत्य कलिप्रियः कामचरो महर्षिः ।
 निवेदयामास विदर्भजायाः स्वयंवरस्यावसरं मुरेभ्यः ॥ ३१ ॥
 प्रागेव तस्यामनुबद्धभावाः पुरंदराद्याः ककुभामधीशाः ।
 पुरःसरीकृत्य मुनिं तमेव प्रतस्थिरे तां नगरीं विदर्भाम् ॥ ३२ ॥

लावण्यलक्ष्मीजितपञ्चबाणं विलोक्य ते वर्त्मनि वैरसेनिम् ।
 विदर्भजायां शिथिलीकृताशाः परस्परं मन्त्रमिमं व्यतेनुः ॥ ३३ ॥
 उज्जृम्भते चेतसि तावदेव यूनां मदः कान्तिविशेषजन्मा ।
 न यावदङ्गणोर्विषयत्वमेति विश्वभरालंकृतिरेष वीरः ॥ ३४ ॥
 अस्माभिरेतैरविमृष्य नूनमङ्गीकृतः साहसिकत्वदोषः ।
 मोहादनादृत्य नरेन्द्रमेनं भैमीविलोलं यदकारि चेतः ॥ ३५ ॥
 अभ्यर्थनाभङ्गपराभवेण नवावतारेण विलज्जमानान् ।
 प्रतिप्रयाताननवाप्य भैमी वक्ष्यन्ति किं किं सुरसुभ्रुवो नः ॥ ३६ ॥
 अस्माकमप्यत्र यदृच्छयैव निपत्य दृष्टिर्यदि नान्यमेति ।
 गुणातिरेकोऽभिनिवेशवत्यास्तदा किमुच्येत विदर्भजायाः ॥ ३७ ॥
 अस्माभिरभ्यर्च्य तदेष एव दमस्वसुदूर्तपदे विधेयः ।
 अस्मान्स्तुवन्नेनमपास्य नूनमन्यो हि लज्जाजडतामुपेयात् ॥ ३८ ॥
 इत्थं विनिश्चित्य दिवौकसस्ते पृथक्पृथक्व्यञ्जितरूपचिह्नाः ।
 आशीर्भिरानन्य मुहुः प्रणम्य बद्धाञ्जलिं नैषधमित्यवोचन् ॥ ३९ ॥
 तथा प्रसन्नैरपि नांशुपूरैर्मालिन्यमिन्दुर्जगतां क्षिणोति ।
 कुलावतंसत्वमुपेयुषस्ते यथा विशुद्धैर्यशसां वितानैः ॥ ४० ॥
 आसाद्य पूर्वानपि पार्थिवांस्ते न कश्चिदर्थी विमुखः प्रयातः ।
 यशस्त्वसामान्यमिदं त्वदीयं यदर्थिभावं वयमभ्युपेताः ॥ ४१ ॥
 कुलानुसारी सुरकार्यसिद्धौ भवादृशानां भवति प्रयत्नः ।
 तेनाद्य कुत्रापि समीहितेऽर्थे नियोक्तुमिच्छन्ति दिवौकसस्त्वाम् ॥ ४२ ॥
 भीमात्मजायाः सविधे तथा त्वमस्मानुपश्लोक्य लोकवीर ।
 अलं करोति त्रिविवं यथेयमेकस्य नः कस्त्वचिदेत्य हस्तम् ॥ ४३ ॥
 तदर्थमर्थी विदितोऽसि वत्स विसम्ममृमिस्तदपि त्वमेव ।
 निजार्थसिद्धिष्वपि निर्व्यपेक्षाः श्रेयः परेषां घटयन्ति सन्तः ॥ ४४ ॥
 प्रतिश्रुतं चेद्भवता तदेवमसंशयं सेत्स्वति बान्छितं नः ।
 संपाद्यमानं हि महानुभावैः स्पृशन्ति न प्रार्थितमन्तराद्याः ॥ ४५ ॥

विधेर्वशात्कार्यविपर्ययेऽपि न तेऽपराधः परिशङ्कनीयः ।
 प्रभुर्नियोगापनये नियोकुराशास्यसिद्धेः प्रतिभूर्न दूतः ॥ ४६ ॥
 नलः सखेदोऽपि गिरं मुराणां सत्त्वातिरेकाद्विदधे तथैव ।
 अमुष्य यत्नेन विदर्भजा तु सा निश्चयाद्वारयितुं न शेके ॥ ४७ ॥
 मुरास्तु तां निश्चितचित्तवृत्तिं विशुद्धवृत्तं निषधेश्वरं च ।
 वरैरुभौ प्रत्यभिनन्द्य भूयो दिवं ययुर्म्लानमुखप्रकाशाः ॥ ४८ ॥
 अद्यात्मजां नैषधसक्तचित्तां निशम्य शश्वन्मुदितोऽपि भीमः ।
 दाक्षिण्यमात्रेण नरेश्वराणां स्वयंवरं वर्तयितुं शशास ॥ ४९ ॥
 अतो नियुक्तैः प्रभुणा समन्या(?)दलंकृता सा नगरी विदर्भा ।
 मरुद्विलोलैर्निर्वहैर्ध्वजानां स्वयंवरायाह्वयतीव राज्ञः ॥ ५० ॥
 अथानुकूलेऽहनि तत्र मञ्चानास्थाय तस्थुः शतशः क्षितीशः ।
 अनुदुता बन्धुवधूजनेन भैमी च तं देशमुपाजगाम ॥ ५१ ॥
 अम्याशभाजोऽपि नृपानपास्य सा नैषधे केवलमुत्सुकासीत् ।
 ग्रहेषु सत्स्वप्यपरेषु नूनं विलोकते चन्द्रमसं चकोरी ॥ ५२ ॥
 तामन्तिकादूतरं प्रयान्तीं न केवलं दृष्टिरनुप्रयाता ।
 श्वासोष्मणा म्लानमुखप्रभाणां नैसर्गिकी श्रीरपि पार्थिवानाम् ॥ ५३ ॥
 नेदीयसो याज्ञपतीनमुच्चद्वसन्तलक्ष्मीरिव सा कुमारी ।
 तेषां तरूणामिव कान्तिरुच्चैरन्तर्निदाघेन जगाम शोषम् ॥ ५४ ॥
 आरोप्यमाणा रभसातिरेकाद्गुणेन कर्णान्तिकमागतेन ।
 इषुः शरव्यं सुभटोऽज्झितेव जगाम दृष्टिर्नलमेव तस्याः ॥ ५५ ॥
 भ्रात्री कापि विदर्भराजदुहितुर्भूलीलया व्यापृता
 पौष्यं दाम विजृम्भमाणपुलके कण्ठे नलस्यार्पयत् ।
 अन्येषां तु महीभृतां प्रति मुहुः श्वासोत्तरं ताम्यतां
 तापोत्सेकमघत्तं चेतसि शरश्रेणी मनोजन्मनः ॥ ५६ ॥
 चूडाम्रे पुरविद्विषः समुचिते विन्यस्य लेखां विधो-
 लेब्धां कीर्तिमवृद्ध तां खलु विधिर्भैमी नलायार्पयत् ।

KÂVYAMÂLÂ. 32.

THE
SAHRIDA YÂNANDA
OF
KRISHNÂNANDA.

EDITED BY
MAHAMAHOPIÂDHYÂYA PAṆḌIT DURGÂPRASÂD
AND
WÂSUDEVA LAXMAN SHÂSTRÎ PAṆASHÎKAR.

Second Edition.

PUBLISHED BY
TUKÂRÂM JÂVAJÎ,
PROPRIETOR "NIRNAYA-SÂGAR" PRESS,
BOMBAY.

PRINTED BY B. R. GHÂṆĒKAR AT THE "NIRNAYA-SÂGAR" PRESS,
FOR THE PUBLISHER.

1910.

Price 10 Annas.

एतस्याः समवासये प्रणयितां संपाद्य भूमीसुजा-

मन्येषां विषमायुधस्त्वसदशारम्भापवादं ययौ ॥ ५७ ॥

पौराणामिति वचनं निश्चयं हृष्यन्नासादं निषधपतिः शनैर्जगाम ।

वैदर्भ्याः परिणयमङ्गलाय भीमः संभारं रचयितुमुत्सुको बभूव ॥ ५८ ॥

इति श्रीसाधिविग्रहिकमहापात्रभीकृष्णानन्दकृतौ सहृदयानन्दे महाकाव्ये नल्लवरीते
दमयन्तीस्वयंवरो नाम पञ्चमः सर्गः ।

षष्ठः सर्गः ।

अथावरोधेषु विदर्भमूपतेर्द्वृतं कुमार्या निषधेश्वरं पतिम् ।

निवेदयन्त्यः परिवारसुभ्रुवः समीहितादप्यधिकं प्रपेदिरे ॥ १ ॥

नलेन संबन्धमुपाश्रितं नृपः कुलं स मेने सविशेषमुज्ज्वलम् ।

महार्णवं क्षीरमयं घनात्यये करेण संस्पृष्टमिवामृतद्युतेः ॥ २ ॥

प्रकामगुर्वमपि संपदं नृपस्तदा स मेने नितरामणीयसीम् ।

नवं हि जामातरमर्चयिष्यतां समृद्धिभाजामपि शङ्कते मनः ॥ ३ ॥

भविष्यतीयं महिषी महीपतेर्नलस्य लोकत्रयविश्रुतौजसः ।

विचिन्तयन्निष्ठमपश्यदात्मजां स गौरवस्नेहकरम्बितं तदा ॥ ४ ॥

पुरोहितेनाथ समं द्विजातिभिर्विवाहलभे विनिवेदिते शुभे ।

दमस्वसुर्माङ्गलिकेषु कर्मसु न्ययोजयद्बन्धुवधूजनं नृपः ॥ ५ ॥

गृहे गृहे न्यस्तनवीनतोरणा पदे पदेऽलंकृतराजपद्धतिः ।

मुहुर्मुहुर्मुच्छितनूर्यनिःस्वना श्रियं ययौ कामपि सा पुरी तदा ॥ ६ ॥

ततः कुलचारविदा पुरोधसा कृताधिवासां तनयां महीपतेः ।

विधाय संगीतकमङ्गलं स्त्रियः समेत्य तामस्त्रपयन्त्यथाविधि ॥ ७ ॥

निसर्गतः काञ्चनयष्टिसच्छविर्वितन्वती स्नानविधिं नृपाल्मजा ।

नलेन काश्मीररसेन रञ्जिता न्यवेदि सौरभ्यमरैर्न तु श्रिया ॥ ८ ॥

ततोऽङ्गनाः क्षौमसमावृतैः कुर्यैर्यथायथाभ्यः पृषतान्यमार्जयन् ।

तथातथास्याः परिणाहशालिनी बभूव लावण्यमयी तरङ्गिणी ॥ ९ ॥

विढम्बयन्ती कनकं तनुश्रिया स्मितेन मुक्तामधरेण विद्रुमम् ।

कराङ्गुलीभिः कुरुविन्दमङ्गरीं बभूव भूपान्तरनिःस्पृहेव सा ॥ १० ॥

अनन्तरं ज्ञानविधेर्नृपात्मजा पिनद्धबालार्कनिभांशुका बभौ ।
 घनाम्बुवर्षेण कृताभिषेचना लतेव नीरन्ध्रमुदीर्णपल्लवा ॥ ११ ॥
 रराज कालागुरुधूपलिप्सया विधुन्वती कुन्तलभारमायतम् ।
 हिरण्मयी मन्मथकेतुयष्टिका मरुच्चलनीलनिचोलिकेव सा ॥ १२ ॥
 विनिर्मिमाणा करयोर्युगेन सा मनोभिरामां कवरीं कृशोदरी ।
 करम्ब्यमाणां करजांशुभिर्निजैरयत्नमेनां विदधे सगर्भकाम् ॥ १३ ॥
 स्वभावतः कोकनदानुकारिणौ प्रसाधयन्त्यश्वरणौ दमस्वसुः ।
 अलक्तकं वीक्ष्य जितं तयोः श्रिया क्षणं प्रपन्नाः करणीयमुग्धताम् १४
 चकार कालाञ्जनलेखयाञ्चिते विलोचने यत्पृथिवीन्द्रनन्दिनी ।
 ततस्तयोः श्रीरवतंसताजुषोर्निरास नीलाम्बुजयोस्तुलाकथाम् ॥ १५ ॥
 चकार कस्तूरिकया सकौतुकं बधूमुखे यत्तिलकं प्रसाधिका ।
 जिगाय तत्कान्तिविशेषसंपदा मधुव्रतं निश्चलमम्बुजे स्थितम् ॥ १६ ॥
 ततः कुमारी मुकुटेऽनुबिम्बितं विलोकयामास सकृज्जिज्मसम् ।
 मुहुर्मुहुः प्रैक्षत नैषधं तु सा निवेशितं चेतसि मन्मथेषुभिः ॥ १७ ॥
 वधूः सदृर्वाङ्कुरमार्द्रकुङ्कुमं करेण यत्कौतुकसूत्रमग्रहीत् ।
 हिरण्मयैः स्त्रैः किरणैर्विराजितं तुलां दधे काञ्चनकङ्कणेन तत् ॥ १८ ॥
 वधूर्विवाहोचितवेषपेशलं प्रसाधिता कौतुकसूत्रधारिणी ।
 अभ्यन्यतान्तःपुरसुन्दरीजनैरुपस्थिता मङ्गलदेवतेव सा ॥ १९ ॥
 अथ प्रयुक्तं निपुणैः प्रसाधकैर्नलोऽपि यं वेषविशेषमग्रहीत् ।
 अवर्धयत्तस्य स कान्तिसंपदं तुषारभानोः शरदेव संगमः ॥ २० ॥
 निसर्गतो यस्तनुरूपसंपदा बभूव लोकस्य विलोचनोत्सवः ।
 दमस्वसुः पाणिपरिग्रहोचिता प्रसाधनश्रीः किमिवास्य वर्ण्यते ॥ २१ ॥
 ततो विदर्भाधिपतेः प्रशासनादमात्यमुत्स्याः सदसि स्थितं नलम् ।
 विभो प्रभुर्नः सहितः सुहृज्जनैः प्रतीक्षते त्वामिति संन्यवेदवन् ॥ २२ ॥
 अथायमासन्नसमीहितोदयः पुरोधसा संभृतमङ्गलक्रियः ।
 समन्ततो बन्धुजनैः समावृतः प्रभुर्विदर्भाधिपतेर्गृहं बभौ ॥ २३ ॥

सलीलमालम्ब्य मतङ्गजं नलः स्वदेहलीमेव न यावदत्यगात् ।
 अमुष्य तावत्पृथानाग्रसारणी विदर्भराजस्य गृहानपूजयत् ॥ २४ ॥
 विलोकमानाः पथि नैषधं जनाः परस्परं पीडितदेहयष्टयः ।
 अशक्नुवन्तश्चलितुं पदात्पदं हृदा च दृग्भ्यां च परं तमन्वयुः ॥ २५ ॥
 स्तनैर्नितम्बैश्च नितान्तपीवरैर्निर्बार्धमाणेषु समीपवर्तिषु ।
 न मध्यभागे तनुमध्यमाः परं निपीडिताः पौरजनावृते पथि ॥ २६ ॥
 नरेश्वरे गच्छति राजवर्त्मना वपुःश्रियावर्जितविश्वलोचने ।
 इति व्यचेष्टन्त मनोभवाङ्गया निरस्तनारीमुलभत्रपाः स्त्रियः ॥ २७ ॥
 पथि प्रयान्तं निषधेन्द्रमीक्षितुं समुत्सुका दृष्टिमधःप्रसारिणीम् ।
 तिरोदघ्नतुङ्गमुरोजयोर्युगं निनिन्द काचिद्वलभीगता बधूः ॥ २८ ॥
 सह स्थिता जीवितबन्धुना परा निरीक्षितुं निर्भरमक्षमा नलम् ।
 तदीयदेहप्रतिमाङ्कितं निजं मुहुर्मुहुः प्रैक्षत रत्नकङ्कणम् ॥ २९ ॥
 नलस्य कान्त्या हृतमानसापरा वधूर्बधित्सुर्मकरीं कपोलयोः ।
 तमेव शश्वल्लिखती ससंभ्रमं सस्वीजनैः पार्श्वगतैर्येषिष्यत ॥ ३० ॥
 कयापि मुग्धाङ्गनया नरेश्वरे प्रयाति वातायनसंमुत्पात्पथः ।
 अपाङ्गयोरुत्पलपद्मदीर्घबोरशिक्षि तिर्यक्चलनेषु चातुरी ॥ ३१ ॥
 मृगेक्षणा काचन भावनावशाद्विलोकयन्ती निषधेश्वरं पुरः ।
 गतेऽपि तस्मिन्परिलङ्घ्य दृक्पथं चिराय नैव स्वगृहं न्यवर्तत ॥ ३२ ॥
 वधूर्दृशौ रङ्गयितुं समुत्सुका निवेश्य कालञ्जनमङ्गुलीमुखे ।
 त्वरावशान्तः परिलिप्य गण्डयोर्बहिर्गता कापि जनानहासयत् ॥ ३३ ॥
 ततः मुधालेपसितं निवेशनं विवेश भीमस्य नलः सुहृद्गतः ।
 ग्रहैः समन्तादुदितैरनुद्रुतं तुषारधामेव शरद्वलाहकम् ॥ ३४ ॥
 अबोधयन्तुः प्रणयाभिष्टुदये ननाम कन्या गिरिजां गुरोर्गिरा ।
 प्रसाद्य तामेव भृशं समभ्रुते वधूजनः श्लाघ्यगुणोऽपि काङ्क्षितम् ॥ ३५ ॥
 कुलाङ्गनानामभजद्विधेयतां नलस्तदा माङ्गलिकेषु कर्मसु ।
 सतां समाचारमवारितं श्रुतौ श्रुतं प्रपन्ना अपि नोऽक्षितुं क्षमाः ॥ ३६ ॥

ततो गतः कौतुकवेदिकान्तरं विदर्भराजेन नलः कृतार्चनः ।
 समाहितान्तःकरणं समादधे हुताशनं तत्र विवाहसाक्षिणम् ॥ ३७ ॥
 नलस्य पाणौ विधिवद्वधूकरं विधाय बावन ददौ जलं गुरुः ।
 परस्परस्पर्शवशात्तदैव तौ बभूवतुः स्वेदजलैः परिष्कृतौ ॥ ३८ ॥
 ततो नलस्य प्रतिपादितः करे विदर्भराजेन दमस्वसुः करः ।
 निनिन्द कान्त्या नितरां मनोज्ञया नभस्वतावर्जितमम्बुजेऽम्बुजम् ॥ ३९ ॥
 हुताशनस्तावुपशिक्षयन्निव प्रदक्षिणप्रक्रमणं वधूवरौ ।
 भृशं तथैवाभ्रमयन्मुहुर्मुहुर्निजां शिखां लाजहविर्भिरर्चितः ॥ ४० ॥
 वधूर्बिवाहानलधूमविक्रवा निमीलयन्ती क्षणमीक्षणद्वयम् ।
 चकार कर्णार्पितयोरयत्नतः सपत्नशून्यामसिताम्बयोः श्रियम् ॥ ४१ ॥
 नरेश्वरे सप्तपदीविधित्सया करेण मैम्याश्चरणं जिघृक्षति ।
 निरीक्ष्य साकूततरङ्गितेक्षणं सखीजनं नभ्रमुखी बभूव सा ॥ ४२ ॥
 ततः कुमारी गुरुणाभ्युदीरिता समुल्लताक्षी ध्रुवमैक्षताम्बरे ।
 नलस्तु तस्या वदनं विभावयन्नमन्यताभ्याशगतं सुधानिधिम् ॥ ४३ ॥
 ततो महार्हासनमेकमास्थितौ वितीर्णदायौ कृतमङ्गलाशिषौ ।
 विलोक्य जामातृरमात्मजां च तां मुदं विदर्भाधिपतिः परां ययौ ॥ ४४ ॥
 विदर्भराजात्मजयान्तिकस्थया नलः श्रियं सातिशयामधारयत् ।
 विधुः स्वभावादपि नेत्रदोहदात्किमुच्यते पौर्णिमया समागतः ॥ ४५ ॥
 जगुर्यदुच्चैः परिहासपेशलं विलोकयन्त्योऽपि गुरोः कुलाङ्गनाः ।
 ततोऽभिशाङ्गे निषधेन्द्रसीक्षितुं ह्रियोऽपि तासां हृदयाहर्हिगताः ॥ ४६ ॥
 ततः समादाय रविर्दिनश्रियं प्रवृद्धरागश्चरमाचलं ययौ ।
 नलश्च पर्याप्तमनोरथोदयः प्रियासस्रः कौतुकमन्दिरोदरम् ॥ ४७ ॥
 गिरां विशेषैः परिहासगर्भितैर्विचेष्टितैश्च स्मरदर्पदीपनैः ।
 क्रमान्मृदुद्वावितलज्जया तया निशामनैषीद्वियया समं नलः ॥ ४८ ॥
 पुरीं विदर्भमधिसंश्रितं जनं निजैश्चरित्रैरनिष्टं प्रमोदयन् ।
 उवास तत्रैव दिनानि कानिचिद्मस्वसुः प्रेमवशंवदो नलः ॥ ४९ ॥

अथायमामन्त्र्य विदुर्म्यूमुजं प्रियासहायः शिरसा प्रणम्य च ।
 रथं समारुह्य समग्रसैनिकः पुरं प्रतस्थे पृथिवीपुरंदरः ॥ ५० ॥
 पथि पथि स पुराण्यतीत्य गच्छन्त्यतनुत शून्यतराणि तानि पौरैः ।
 स्वविषयः...मधिदूर...मेते नहि विदुः...तदनुप्रयाणलोः ॥ ५१ ॥

भैमीविलोकनमहोत्सवसंभ्रमेण

सस्तांशुकैः स्तनभरैर्मृगलोचनानाम् ।

स्थान्तरेषु पुनरुक्तमुवर्णकुम्भं

शीतांशुवंशतिलकः स्वपुरं विवेश ॥ ५२ ॥

इति श्रीसाधिविप्रद्विकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
 दमयन्तीपरिणयो नाम षष्ठः सर्गः ।

सममः सर्गः ।

तत्र नैषधमनादृतेन्द्रया भीमराजमुतया सहागतम् ।
 मेनिरे गुणविशेषमाजनं नीतियुक्तमिव विक्रमं प्रजाः ॥ १ ॥
 अन्वहं नवनवैर्गुणान्तरैस्तावुभौ जनितविस्मयौ मिथः ।
 खेलती(?)कुमुमकार्मुकाविव प्रेमवृद्धिमधिकामवापतुः ॥ २ ॥
 चापयष्टिरिव शुद्धवंशजा सा गुणेन युयुजे यथा यथा ।
 प्रेयसी नरपतेर्दिने दिने नम्रतामुपययौ तथा तथा ॥ ३ ॥
 तं कदाचिदुपगम्य भूमुजं भीमराजमुतया सह स्थितम् ।
 आयतिं हृदि चिराय चिन्तयजित्युवाच वचनं सितच्छदः ॥ ४ ॥
 त्वं बृहस्पतिरिवापरः सखे नीतितत्त्वबिदुषां पुरःसरः ।
 सौहृदं तु मुखरीकरोति मां तेन किञ्चिदनुशास्मि ते हितम् ॥ ५ ॥
 बारवामनयनामिवावर्नी रागिताः कति न भुञ्जते नृपाः ।
 एक एव निपुणः स गीयते रागिणी भवति यत्र सा पुनः ॥ ६ ॥
 स्वेषु क्षमसु समुज्झितस्पृहाः साधवः परहितानि तन्वते ।
 मूर्ध्नि धारयति केन हेतुना मेदिनीमनुदिनं फणीश्वरः ॥ ७ ॥
 संपदामधिगमाय कौशलं कस्वचिद्भवति भाग्यशालिनः ।
 तादृशः प्रविरलोदयः कृती यस्तु भोक्तुमपि ताश्चिरं क्षमः ॥ ८ ॥

मा स्म गाः क्षणमपि प्रमादितां दुर्बलेष्वपि नरेन्द्र वैरिषु ।
 ते हि मत्सरवशंवदीकृताः कैतवेन किल जेतुमीशते ॥ ९ ॥
 संपदां समुदयाय भूयसे बीजतां व्रजति रञ्जनं विशाम् ।
 तेन तत्र सततं कृतोद्यमः श्रेयसां भवति भाजनं नृपः ॥ १० ॥
 देहिनां मुकृतिनां न दुर्लभाः स्वर्णदीपरिसरेषु केलयः ।
 त्वादृशेन मुहृदा तु संगतिर्मद्विना जगति केन लभ्यते ॥ ११ ॥
 यद्भवेन्न विषयस्तपस्विनां यज्वनां च यदतीव दूरतः ।
 प्रीतये मम न तत्पदं विधेयं न नास्ति भवता समागमः ॥ १२ ॥
 किं तु भीरुदयतेऽनुजीविनां स्वं नियोगमधिगम्य तिष्ठताम् ।
 तेन वोढुमहमम्बुजोद्भवं गन्तुमुत्सुक इवास्मि संप्रति ॥ १३ ॥
 तत्र तत्र मुरसिद्धचारणैर्गायमानममलं यशस्तव ।
 मामकं किमपि नोदयिष्यति त्वद्वियोगजनितं मनोज्वरम् ॥ १४ ॥
 इत्युदीर्य कृतमौनबन्धनं वाग्भिरेनमभिनन्द्य नैषधः ।
 दोर्युगेण परिष्वजे स स्वं निर्जगाम तदनुज्ञया स्वगः ॥ १५ ॥
 निर्गते मुहृदि स्विन्नमानसं तं विनोदयितुमुत्सुकादिव ।
 व्यञ्जयन्निजगुणानृतुस्तदा प्रादुरास सुरभेरनन्तरः ॥ १६ ॥
 वीक्ष्य चण्डकिरणस्य रश्मिभिः शुष्यतः क्षितिरुहो निजाश्रयान् ।
 शंकृतेन बहुलेन शिलिका मुक्तकण्ठमरुदन्मुहुर्मुहुः ॥ १७ ॥
 चञ्चरीकर्परिसंनिवेशितैः स्त्रैः प्रसूननिकरैर्निरन्तरा ।
 पाटली विगलितच्छदाबलिर्नीललोहितमधारयद्गुः ॥ १८ ॥
 मङ्गयाद्बहिरलब्धसंश्रयं शैत्यमत्र किल वासरे स्थितम् ।
 इत्यवाप्य किमु रोषमूष्मणा गर्भवेश्म रजनीषु जग्रसे ॥ १९ ॥
 शङ्कमान इव तिग्मदीधितेर्दुःसहेन महसा पराभवम् ।
 नोद्भार तरसा नवाङ्गुरं पाटलिभ्युत्परातनच्छदः ॥ २० ॥
 वासरे विरतिमात्रि मल्लिका किंचिदुच्छसितकुष्पलानना ।
 सुप्तमातपमयादिव स्मरं शङ्कतैर्मधुलिहामबोधयत् ॥ २१ ॥

खेदबिन्दुनिबहैर्द्विभोदितैरूप्मणः प्रणयिनश्च संनिधेः ।
 आर्द्रतां न विजहौ मृगीदृशामङ्गकेषु घनसारकर्मसः ॥ २२ ॥
 अङ्गना इव वियोगविह्वलाः स्विद्यमानकमलाननश्रियः ।
 भेजिरे भवनदीर्घिकास्तदा तानवं नवनवं दिने दिने ॥ २३ ॥
 वल्लभैः सह विहारयोग्यतां सुभ्रुवां समुपगन्तुमुत्सुकाः ।
 दीर्घिकाश्चपलमीनराजयो जङ्घिरे तनुतराम्बुसंपदः ॥ २४ ॥
 तत्र धर्मसमये विगाढतां याति दुःसहदिनेशरोचिषि ।
 भीमराजमुतया सहाभवत्पार्थिवोऽम्भसि विहर्तुमुत्सुकः ॥ २५ ॥
 नैषधोऽथ जलकेलिकौतुकाद्भूषणैस्तदुचितैः प्रसाधितः ।
 निम्नगामनतिदूरवर्तिनीं काञ्चिदच्छसलिलां जगाम सः ॥ २६ ॥
 दर्शयन्त्य इव नूतनोदयं सर्गमन्यमबलामयं विधेः ।
 भीमराजतनयापुरोगमास्तं प्रयान्तमनुजग्मुर्जङ्गनाः ॥ २७ ॥
 प्राप्तसैनिकवृतां विदूरतस्त्रीयोरुपवनैर्मनोरमाम् ।
 सैकतेषु मणिहर्म्यगर्भितामाससाद सरितं नरेधरः ॥ २८ ॥
 अम्बुकेलिरकरोद्यथा यथा मन्दतां वपुषि तापसंपदः ।
 वृद्धिरेव समभूत्तथा तथा सुभ्रुवां मनसि मन्मथोष्मणः ॥ २९ ॥
 श्लिष्टसूक्ष्मवसनेषु निर्भरं वीचिभिर्विगलितांशुकेषु च ।
 व्यक्तकान्तिषु न किञ्चिदन्तरं योषितां स्ननतटेष्वलक्ष्यत ॥ ३० ॥
 अम्बुकेलिभिरपास्तभूषणाः क्षालिताञ्जनतरयारुणेष्वक्षणाः ।
 रेजिरे विव्रुलितालकाः स्त्रियो मानवृद्धिविधुरीकृता इव ॥ ३१ ॥
 कर्णधारतरुणीभिरास्त्रितं नौविशेषमधिरुष कौतुकात् ।
 अन्यभू(अन्वभूत)प्रणयिनीसखः प्रभुस्त्रा वारिणि विहारसंभ्रमम् ॥ ३२ ॥
 वीक्ष्य वीक्ष्य परितस्तरङ्गिणीरामणीयकमनस्पर्कौतुकः ।
 अन्तरम्बु मणिमण्डपे स्थितः प्रेयसीमिदमिदं जगाद सः ॥ ३३ ॥
 भूयोभूयस्तिग्मभानोर्मयूखैस्तापोत्सेकं दुःसहं प्राप्य स्त्रियाः ।
 छायादम्भादम्बु नादेयमेतद्वाहन्तेऽभी तीरजाः इमारुहोऽपि ॥ ३४ ॥

पृतासां तव परिवारमुन्दरीणां सौरभ्यं श्रसितसमुद्भवं पिबन्तः ।
रोलम्बाः कमलवने नवावतारं वैरस्यं शशिमुखि निर्मेरं मजन्ते ॥ ३५ ॥

आसां विहाररमसेन परिल्लवानां
वामभ्रुवां स्तनतटेषु विचूर्णितोर्मिः ।

एषा सरित्तव विलीकनमङ्गलाय
लाजानिवोत्क्षिपति सुन्दरि वारिबिन्दून् ॥ ३६ ॥

आरादस्मन्नासनकूजत्पृथुकण्ठं
चक्रद्वन्द्वं चक्षुपुटन्यस्तबिसाम्रम् ।

लक्ष्म्या लेशेनानुसरत्यत्र तवेदं
गाढालेषाञ्जोदितहारं स्तनयुग्मम् ॥ ३७ ॥

गतिं त्वदीयामवलोक्य मुग्धे विलज्जमाना इव राजहंसाः ।
संवाधमम्भो मदिरक्षणाभिर्विहाय दूरं तरसा प्रयान्ति ॥ ३८ ॥

मणितानुकारचतुराणि पद्मिणां विरुतानि तीरतरुनीडशायिनाम् ।
समुदीरयत्यविरला कपोलयोः पुलकावलिः समुत्थि वारयोषिताम् ॥ ३९ ॥

तरङ्गवातेन विकीर्यमाणैरम्भःपृषद्भिर्मुषितार्कतापाः ।
अध्यास्य वानीरनिकुञ्जगर्भं वैदर्मि कूजन्ति शकुन्तयोषाः ॥ ४० ॥
गगनैकदेशमयमास्थितम्भिरं स्थिरदृष्टिरम्भसि निमज्ज्य सत्वरः ।
तव सुम्नु लोचनविलासतस्करं शफरं मुखेन दधदुत्थितः स्वगः ॥ ४१ ॥

इयमिह गलदङ्गरागदृश्यं करजपवं स्तनयोस्तिरोदधाना ।
प्रविशति पयसि स्वकण्ठ(दग्ने) प्रतरणनैपुणशालिनीव बाला ॥ ४२ ॥
वसुसंपदा नियतमत्र विक्रिबां तमसः परोऽपि पुरुषः प्रपद्यते ।
अरविन्दबन्धुरपि बन्धुराङ्गि यद्वहतीव गाढभरविन्दमंशुभिः ॥ ४३ ॥

आपिञ्जरोभयतटा मृगलोचनाना-

मङ्गच्युतेन घनकुङ्कुमकर्दमेन ।

जम्बूरसेन कनकीकृतकूलभागां

जम्बूनदीमनुकरोति तरङ्गिणीनाम् ॥ ४४ ॥

मध्ये व्योमः क्रीडतश्चण्डमानोर्मासा विश्वं(विष्वक्)मूर्धितेषु च्छदेषु ।
 छायां दीर्घा मण्डलीकृत्य मूलं संरक्षन्ति क्षमारुहस्तीरजाताः ॥ ४५ ॥
 प्रतिपदमुपदिश्यमानमार्गः क्षितितिलकः प्रतिहारपालिकाभिः ।
 मणिमयमपहाय केलिहर्म्यं व्यहरत बारिणि भीमजासहायः ॥ ४६ ॥
 अथ मण्डलबन्धनाभिरामं परिवव्रुः परितः प्रभुं मृगाक्ष्यः ।
 स च मध्यगतो रराज तासां परिवेषान्तरमास्थितः शशीव ॥ ४७ ॥
 श्लथांशुके वीचिविषट्टनेन वक्षोजयुग्मे परिणद्धरागम् ।
 भैमी मुहुस्तोयलवाभिपेकैर्न्यमीलयन्नेत्रयुगं नलस्य ॥ ४८ ॥
 परस्परं कुङ्कुमवारिसेचनैर्न केवलं तन्मिथुनं शरीरयोः ।
 अमोघपातैः कुसुमेषुसायकैः पुपोष रोषं (तोषं) निबिडं हृदोरपि ॥ ४९ ॥
 अथ भास्वति कुङ्कुमारुणाभे चरमक्षमाधरचूडचुम्बिचिम्बे ।
 अधिरुक्ता नलः प्रतीरहर्म्यं कृतनेपथ्यविधिः पुरं प्रतप्से ॥ ५० ॥
 अतीत्य सर्वाङ्गुपतीनुपेतया दिने दिने प्रौढतरानुरागया ।
 अरंस्त सोऽप्यर्थमनन्यपूर्वया भुवा विदर्भेन्द्रमुवा च नैषधः ॥ ५१ ॥

आज्ञामप्रतिघातिनीमनुदिनं द्वीपेषु सप्तस्वपि

प्राज्यं राज्यमनभ्रशीतकिरणज्योत्स्नाबदातं यशः ।

वैदर्भ्या सह विभ्रमं त्रिजग[ती] यूनां मदोच्छेदिनं

पश्यन्नन्तरसूयया कलुषतां भेजे कलिनैषधे ॥ ५२ ॥

पुरंदरपुरःसरेष्वपि सुरेष्वपास्यादरं

स्वयंवरमहोत्सवे तमवृणोद्यदा भीमजा ।

ततः प्रमृति निर्भरं स हि बभार तस्मिन्नुषं

परोक्षतिषु मत्सरः सहज एव पापात्मनाम् ॥ ५३ ॥

इति श्रीसाधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते निदाबवर्णने नाम सप्तमः सर्गः ।

अष्टमः सर्गः ।

सहस्राक्षमुल्लैर्देवैर्निषिद्धोऽपि सहस्रधा ।

पुपोष नैषधे रोषं कलिः कलुषिताशयः ॥ १ ॥

अथ तस्यापकाराय निष्कारं हृदि चिन्तयन् ।
 समाधिष्याजमास्थाय किञ्चिन्मीलितलोचनः ॥ २ ॥
 दग्धस्थाणुरिव श्यामः कृष्णाजिनपरिच्छदः ।
 प्राप्तः शरीरसंबन्धं साक्षादिव तमोगुणः ॥ ३ ॥
 ज्वालाः क्रोधानलस्येव हृदयान्निर्गता बहिः ।
 पद्मकिञ्जल्कपिङ्गाभाः शिरसा धारयञ्जटाः ॥ ४ ॥
 सहायं द्वापरं कृत्वा कलिस्तापसवेषभृक् ।
 भ्रातरं निषधेन्द्रस्य प्रपेदे पुष्करं नृपम् ॥ ५ ॥ (कालापकम्)
 इयेष सफलां कर्तुं स तेनैव निजां रुषम् ।
 आमयो वैरबन्धश्च कुलजः किल दारुणः ॥ ६ ॥
 यथाविधि तमभ्यर्च्य पुष्करश्छद्मतापसम् ।
 निषण्णमासने वाक्यं विनयादिदमब्रवीत् ॥ ७ ॥
 अवैमि पूतमात्मानं दर्शनानुग्रहात्तव ।
 न खल्वक्षीणपापानां त्वादृशैः सह संगतिः ॥ ८ ॥
 भगवन्कृतकृत्योऽस्मि त्वत्पादपरिचर्यया ।
 तथापि श्रेयसे किञ्चिन्नियोगं प्रार्थयामि ते ॥ ९ ॥
 मूयः प्रणम्य शिरसा रचिताञ्जलिबन्धनः ।
 स मुनेः पुरतस्तत्सौ विनयो मूर्तिमानिव ॥ १० ॥
 दन्तांशुच्छद्मनान्तःस्थं हर्षमुन्मीलयन्निव ।
 पुनः प्रत्यभिनन्दैनमाशिषेदमुदाहरत् ॥ ११ ॥
 इमां विश्वभरां देवीं चतुरम्भोधिमेखलाम् ।
 अनन्यशासनं शाधि मत्प्रसादेन मा चिरम् ॥ १२ ॥
 तव सिंहासनस्थस्य पादपीठं दिने दिने ।
 नीराजयन्तु राजानश्चूडामणिमरीचिभिः ॥ १३ ॥
 अधमर्णमिवावर्णस्तावद्दूषयतीव माम् ।
 त्वद्भक्तेः सदृशीं लक्ष्मीं यावन्नावर्जयामि ताम् ॥ १४ ॥

(Registered according to act **XXV** of 1867.)

(All rights reserved by the Publisher.)

किं तु दोर्दण्डदर्पेण निर्जित्य पृथिवीभुजः ।
 मुनक्ति पृथिवीं कृत्स्नामेक एवाय नैषधः ॥ १५ ॥
 नक्षत्राणीव तिग्मांशोः क्षत्राण्येतस्य तेजसा ।
 अन्तरेण रणारम्भं निश्चिनुष्यात्मवैभवम् ॥ १६ ॥
 निर्जित्य मदुपायेन निरुपायेन नैषधम् ।
 दुरासदां समासाद्य श्रियं श्रेयान्कुले भव ॥ १७ ॥
 पुरा पुरारिमाराध्य प्रसादामिमुखं ततः ।
 विद्याक्षहृदयं नाम मया लब्धा गृहाण ताम् ॥ १८ ॥
 तदक्षहृदयं नाम विद्धि संपादनं श्रियः ।
 विदित्वैतेन दीव्यन्तः संसेव्यन्ते स्वयं श्रिया ॥ १९ ॥
 मादृशानां प्रसादस्य नास्ति पुष्कर दुस्तरम् ।
 तथापि पौरुषं किञ्चिद्राजैल्लक्ष्मीरपेक्षते ॥ २० ॥
 इत्युदीर्याभवन्मौनी मुनिवेषाश्रितः कलिः ।
 पुष्करस्तु प्रणम्यैनमिदमूचे कृताञ्जलिः ॥ २१ ॥
 भगवन्भागधेयानि फलबन्धोन्मुखाणि मे ।
 त्वादृशस्तपसां राशेः प्रसादो यदभून्मयि ॥ २२ ॥
 यन्मे स्फुरति कार्येऽस्मिन्स्तदायैणावधार्यताम् ।
 नापैति सहसा बुद्धिर्गहना नीतिवर्त्मनः ॥ २३ ॥
 क्षेमं नाक्षविनोदेन निषधेन्द्रस्य वञ्चनम् ।
 मृणालेन मदान्धस्य सिन्धुरस्येव बन्धनम् ॥ २४ ॥
 धुरि च्छगो महोक्षस्य बालिशेन नियोजितः ।
 नैव क्षमेत तां बोटुं केवलं क्षीयते स्वयम् ॥ २५ ॥
 फणीन्द्रस्य फणारब्धं मांसमास्वस्वितं हरेः ।
 साम्राज्यं निषधेन्द्रस्य को जिहीर्षति कैतवात् ॥ २६ ॥
 मादृशः कैतवेनापि नैषधं यदि जेष्यति ।
 तदात्येष्यति दर्पेण मृगेन्द्रं मृगवध्वङ्कः ॥ २७ ॥

माद्यन्तः पक्षलाभेन संप्राप्य पदमुन्नतम् ।
 क्षुद्राः क्षिप्रं विनश्यन्ति प्रावृषीव पिपीलिकाः ॥ २८ ॥
 साहसे वर्तमानस्य विपदः स्युः पदे पदे ।
 सदृशं चेष्टमानस्य स्वयं लक्ष्मीः प्रसीदति ॥ २९ ॥
 समारभेत यो वैरं वैरशून्ये बलीयसि ।
 सुखमुत्तं स पारीन्द्रं पादाघातैः प्रबोधयेत् ॥ ३० ॥
 सिद्धिर्देववराधीना कर्मणां तत्र कः प्रभुः ।
 पश्यन्नप्यसतां मार्गं पुरुषस्त्वेति वाच्यताम् ॥ ३१ ॥
 इति निष्पौरुषोन्मेषं प्रेक्षमाणः स पुष्करम् ।
 कलिः कलितसंरोधः प्रत्यबोचदिदं वचः ॥ ३२ ॥
 नीत्याचक्षुष्मतां याति दृष्ट्यान्धः सरणिं सताम् ।
 नीयमानोऽपि बुद्ध्यान्धः संमुह्यति पदे पदे ॥ ३३ ॥
 साध्या श्रीः साधनं क्रीडा सिद्ध्यै च प्रतिभूरहम् ।
 तथापि तव कातर्यमाश्चर्यं वितनोति मे ॥ ३४ ॥
 राजन्यापसदाः केचिद्भवन्ति युधि भीरवः ।
 स्वयं प्राप्तां श्रियं भोक्तुं भीरुरेको भवान्मुवि ॥ ३५ ॥
 इत्थमुत्साहशून्येऽपि श्रीस्त्वयि प्रणयोन्मुखी ।
 बधूर्बद्धानुरागेव क्लीबे यास्यति हास्यताम् ॥ ३६ ॥
 अपि तेजस्विनां तेजो वर्धते नोद्यमं विना ।
 आरूढस्योदयं शैलं रवेः प्रसरति प्रभा ॥ ३७ ॥
 स्वीकारे मत्प्रसादस्य दुर्लभस्य अगत्रये ।
 कुतर्कैर्मत्सरीभूय मौर्ख्यमाविष्कृतं त्वया ॥ ३८ ॥
 मम तोषश्च रोषश्च संकल्पे कल्पभूरुहः ।
 सद्य एव फलं धत्ते न कामं(कालं) क्षेममीधरः ॥ ३९ ॥
 अदश्चराचरं विश्वं विनिवर्तयितुं क्षमाम् ।
 विद्धि मां देवतां काञ्चिन्नाहं साधारणो मुनिः ॥ ४० ॥

रत्नानामिव पाशोधि गुणानामाकरं परम् ।
 अपथे नैषधं नेतुं मद्रिना कस्य साहसम् ॥ ४१ ॥
 धीराः कीरा इवास्त्रायं शृण्वन्ति च पठन्ति च ।
 संमुञ्चन्ति मया क्लिष्टास्तदादिष्टानुवर्तने ॥ ४२ ॥
 शृण्वन्तोऽपि न शृण्वन्ति हितमुक्तं हितैषिभिः ।
 पश्यन्तोऽपि न पश्यन्ति मयाविष्टाः स्थितिं सताम् ॥ ४३ ॥
 अहं हृदयमाविश्य निषधानामधीशितुः ।
 तथा संमोहयिष्यामि यथा स्यात्त्वद्वशंवदः ॥ ४४ ॥
 महान्तोऽपि पराधीनाः श्रेयसः स्युः पराङ्मुखाः ।
 आलानं स्वस्य बन्धाय स्वयमर्पयति द्विपः ॥ ४५ ॥
 तवामिशरणौत्सुक्यात्प्रहिता विजयश्रिया ।
 दूतिकेवाक्षशरीर्यं चरिष्यति गृहे गृहे ॥ ४६ ॥
 निरुद्धा ताडिताप्येषा तावद्भवति न स्थिरा ।
 सा त्वदीयं करं प्राप्य यावन्नायाति निर्वृतिम् ॥ ४७ ॥
 मुहन्मे द्वापरो नाम कृशानोरिव मारुतः ।
 अक्षानेतानधिष्ठाय श्रयस्ते साधयिष्यति ॥ ४८ ॥
 इति व्याहृत्य सहसा रूपं कलिरदर्शयत् ।
 असंस्पृष्टमहीपृष्ठो निरुन्मेषनिमेषदृक् ॥ ४९ ॥
 तं प्रणम्य कलिं साक्षादक्षांश्चादाय पुष्करः ।
 प्रतस्थे निषधेन्द्रस्य मन्दिरं देवनोत्सुकः ॥ ५० ॥
 लुठतां पादयोर्मूले निर्जितानां महीभुजाम् ।
 उपदाः प्रतिगृह्णन्तं दृगन्तक्षेपलीलया ॥ ५१ ॥
 बन्दिभिर्गीयमानासु निजकीर्तिप्रशस्तिषु ।
 किञ्चिन्मीलितपक्ष्मालिं नम्रीकृतमुखाम्बुजम् ॥ ५२ ॥
 परस्परं जिगीषद्भिर्विद्वद्भिर्वादकेलिषु ।
 संदेहग्रन्थिभेदाय प्रार्थितावसरं मुहुः ॥ ५३ ॥

युधि प्रत्यर्थिवीराणां प्रापितानां सुराख्यम् ।
 सचिवैरुपनीतेषु सुतेषु सदयेक्षणम् ॥ ५४ ॥
 विध्वस्तविधिधाबाधैः पौरैर्जनपदैरपि ।
 उपश्लोकितचारित्रं त्रिदशैरिव बासवम् ॥ ५५ ॥
 सेवावसरमासाद्य दौवारिकनिवेदितः ।
 अध्यासीनं समासद्य नलं प्रैक्षत पुष्करः ॥ ५६ ॥

(कुलकम्)

स्मरतोऽपि कलेराज्ञां प्रसादक्रोधगर्भिताम् ।
 आतम्बतोऽपि निकृतिं पुष्करस्य समुद्यमः ॥ ५७ ॥
 अपि प्राप्योन्नतिं दूरादभ्याशे निषधेशितुः ।
 तरङ्ग इव पाथोधेर्बलोद्देशे व्यशीर्यत ॥ ५८ ॥
 प्रणम्य चरणौ मूर्ध्ना निषधेन्द्रस्य पुष्करः ।
 उपाहरत्तु पाणिभ्यां शारीं रत्नविनिर्मिताम् ॥ ५९ ॥
 दृष्टिर्निषधराजस्य रत्नसारीमवाप्य ताम् ।
 बागुरामिव सारङ्गी चलितुं नाभवत्प्रभुः ॥ ६० ॥
 इदमन्तरमासाद्य कलिराविश्य नैषधम् ।
 निन्ये विधेयतां सद्यः सादीवारुह्य वाजिनम् ॥ ६१ ॥
 कलिनात्मनिविष्टेन निरस्तविनयाङ्कुशः ।
 अपथे गन्तुमारेभे मदेनेव करी नलः ॥ ६२ ॥
 वार्षिकेणाम्बुपूरेण कासार इव नैषधः ।
 संदूषिताशयस्तेन प्रसादं सहजं जहौ ॥ ६३ ॥
 प्रभामिव सहस्रांशोश्चरमः पृथिवीश्वरः ।
 निश्चर्कष कलिस्तस्य बुद्धिं नैसर्गिकीमपि ॥ ६४ ॥
 अर्थव्यापार्यकार्येषु सचिवानुचिताञ्जलः ।
 देवनायोद्यमं चक्रे पुष्करेण समं रहः ॥ ६५ ॥
 पारं यान्तीव नौरर्वाङ्गीरं प्रति नभस्तता ।
 कलिना पुष्करं निन्ये जयश्रीर्निषधोन्मुखी ॥ ६६ ॥

भैमी च देहवद्विष्य शूल्या भूषणसंपदा ।
 द्वे परं समक्षिप्येतां निषधेन्द्रस्य दीव्यतः ॥ ६७ ॥
 करेणुरिव बद्धैव वारिगर्भे मृशाकुला ।
 हृतो धूतेन राजर्षिर्निवासं पुष्करेऽकरोत् ॥ ६८ ॥
 दोर्दण्डलीलया लक्ष्मीं प्रत्याहर्तुमपि क्षमः ।
 नैषधः समयाकाङ्क्षी न चक्रे विक्रमोदयम् ॥ ६९ ॥
 पुष्करेण जितामूर्त्वी सजं मूर्ध्निभ्युत्तामिव ।
 पञ्चामपि न संस्मष्टुमुत्सेहे निषधेश्वरः ॥ ७० ॥
 सुवं पुष्करसात्कृत्वा प्रतप्से काननं नलः ।
 न रज्यति मनः प्रायः सतां परपरिग्रहे ॥ ७१ ॥
 अथ निश्चीयतेऽस्माभिर्ब्रीडाशून्यं विधेर्मनः ।
 यदेष निषधेन्द्रस्य पदेऽर्पयति पुष्करम् ॥ ७२ ॥
 गुणानां स्पृहणीयत्वं भजतेऽद्य विपर्ययम् ।
 यदस्यैते समेत्यापि न स्खिरां कुर्वते श्रियम् ॥ ७३ ॥
 योषित्प्रोषितनाथेव जीवनं वोञ्जिता तनुः ।
 तैस्तैरङ्गैः समग्रापि नगरी नाथ शोभते ॥ ७४ ॥
 नितरामापद्धि नः.....कष्टं द्राघीयमायुषा ।
 यदद्य निषधेन्द्रस्य विरहोऽपि सहिष्यते ॥ ७५ ॥
 समभ्युज्जतदण्डेऽपि न्यस्यन्ति पुष्करे पदम् ।
 धरित्री सह तेनैव भृशं मङ्गमुपैष्यति ॥ ७६ ॥
 प्रत्यग्रा मालतीमाला शुनः कण्ठ इवार्पिता ।
 श्रीरियं निषधेन्द्रस्य पुष्करे शोच्यतां गता ॥ ७७ ॥
 नलस्य निर्जितारातेर्युधि धूते पराजयः ।
 जनस्य कङ्कितान्मोघेर्गोष्पदे मज्जनोद्यमः ॥ ७८ ॥
 यस्य बाहुतरुच्छायां जगदाश्रित्य जीवति ।
 स कथं श्रवतु च्छायां कानने कस्यचित्तरोः ॥ ७९ ॥

मृगत्वमपि मृग्यं न तत्र तत्र वनान्तरे ।

भ्रमणं यत्र यत्रास्य सुलभं स्यादुपासनम् ॥ ८० ॥

इत्थं वाचः सचिवनिवहैर्विक्रवैरुच्यमानाः

श्रावंश्रावं सह दयितया निर्गतः सौधमध्यात् ।

पौरस्त्रीणां नयनगलितैर्निर्भरं बाष्पबाणं

धारासारैः क्षमित्रजसं राजमार्गं स भेजे ॥ ८१ ॥

इति श्रीमाध्विप्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते निषधेन्द्रवनगमनो नामाष्टमः सर्गः ।

नवमः सर्गः ।

ततः समृद्धश्रियमप्यपास्य वनं प्रयास्यन्न शुचं स लेभे ।

दैवादुपेतास्त्रविशेषवृत्तिं सतां हि संपत्सु विपत्सु चेतः ॥ १ ॥

तथोज्ञतां स्वां पदवीं विहाय वनप्रवेशाय निबद्धरागम् ।

दिनस्य लक्ष्मीरिव तिग्मभानुं विदर्भजा नैषधमन्वयासीन् ॥ २ ॥

अमुद्धतां तौ मणिभूषणानि नैसर्गिकी श्रीस्तु न तौ मुमोच ।

नोपाधिमन्विच्छति यस्तु बाष्पं प्रेम्णां स एव प्रथिमा समग्रः ॥ ३ ॥

निवार्यमाणोऽप्यनुजीविलोकः सिषेविषुः प्रागिव तं प्रपेदे ।

गुणातिरेकेण वशीकृतानां विपर्ययं याति न जालु चेतः ॥ ४ ॥

राजोचितं वेषमपास्य कृत्स्नमादित्समानौ वनवासयोम्यम् ।

तौ दंपती वीक्षितुमक्षमेव दृष्टिर्जनस्याश्रुभिरावृतासीत् ॥ ५ ॥

नीराज्यते यद्विकचांशुपूरैः किरीटरत्नैर्नमतां नृपाणाम् ।

रथ्यारजोभिः परुषीकृतं तत्तवाङ्घ्रियुग्मं तनुते शुचं नः ॥ ६ ॥

अद्य प्रसादः कुलदेवतानां विपर्ययं कस्य कृते प्रयाति ।

स्पृशन्ति मोषत्वमलब्धपूर्वमाशंसितात्यद्य कथं द्विजानाम् ॥ ७ ॥

मनीषिणां दैवविदां वचःसु विपद्यसे संप्रति संप्रतीतः ।

विलक्षतां विभ्रति लक्षितानि शुभाशुभानामपि लक्षणानि ॥ ८ ॥

१. 'सिषेविषुः' इत्युचितम्. 'स्तौतिष्योरेव-' इति षत्वनियमात्.

पुण्यक्रियाणां परिणामभाञ्जि फलानि नो काङ्क्षति कोऽप्य हर्तुम् ।
 अनन्यभाजोऽपि जनानपास्य त्वं नाथ येनाद्य वनं प्रयासि ॥ ९ ॥
 त्वत्पाणिना पालनलालनानामन्तः स्मरन्तः परिहीनदानाः ।
 विषादमेते विनिवेदयन्ति विघूर्णमानैर्नयनैर्गजेन्द्राः ॥ १० ॥
 उदीर्णकर्णाः परिमुक्तशप्पाः क्षितिं खुराग्रेण मुहुर्लिखन्तः ।
 प्रत्याह्वयन्तीव वनं प्रयान्तं ह्येषास्वनेस्त्वां निषधेन्द्र बाहाः ॥ ११ ॥
 प्रतिष्ठमानं वनवामहेतोस्त्वां वीक्षितुं पौरजनैः समेतैः ।
 आर्कीर्यमाणाप्यभितः पुरीयं शून्येव नाथ प्रतिभामने नः ॥ १२ ॥
 कथं त्वमप्यस्य निसर्गजातं वात्सल्यमस्मागु निराकरोषि ।
 अस्मानिहोत्सृज्य वनं प्रयान्तमन्वेषि यन्निष्करुणं नरेन्द्रम् ॥ १३ ॥
 तथा तथा कुण्ठय कण्टकानामग्राणि तीक्ष्णानि वनस्थलि त्वम् ।
 त्वयि भ्रमन्तीं निषधेन्द्रपत्नीं यथा यथा न व्यथयन्ति तानि ॥ १४ ॥
 नूनं पुनः पास्यसि नाथ नस्त्वं न दीयतेऽद्यापि हि तेऽनुभावः ।
 प्राय्योऽशुमानस्तमुदेति भूयः क्षीणोऽपि वृद्धिं लभते सुधांशुः ॥ १५ ॥
 इत्थं गिरः पौरजनैः समेतैर्वाण्डोद्गमव्याकुलमुच्यमानाः ।
 यथाभितापाय तयोर्बभूवुर्भूतथा नाध्वपरिश्रमोऽपि ॥ १६ ॥
 आश्वास्य सम्यग्वचनैरुदारैरुदग्रशोकान्विनिवर्त्य पांगान् ।
 स प्रान्तरं प्राप समं महिष्या रत्रिश्च मध्यं नभसः प्रपदे ॥ १७ ॥
 रवेः करैस्तापजुषां जनानां तापापनोदाय न मेऽस्ति शक्तिः ।
 इतीव लज्जाविधुरा तरूणां छाया भृशं संकुचिता बभूव ॥ १८ ॥
 अन्तःपुरस्था निषधेन्द्रपत्नी न प्रागियं मा सकृदप्यपश्यत् ।
 इतीव जातानुशयो विवस्वान्भैमी बबाधेऽभ्यधिकं मयूरैः ॥ १९ ॥
 यतो यतश्चण्डरुचिर्मयूखैस्तताप गात्राणि नरेश्वरस्य ।
 ततस्ततः स्वेदवशंवदापि चकार भैमी करमातपत्रम् ॥ २० ॥
 उन्मीलयन्तीषु निसर्गरागं विदर्भजायाश्चरणाङ्गुलीषु ।
 पथि प्रभृष्टापि भृशं रजोभिरलक्तकश्रीः पुनराविगसीत् ॥ २१ ॥

ततो रवेरातपसंभृतैस्तौ घर्मोदबिन्दुस्तबकैश्चिताज्ञौ ।
 परस्परं वीक्ष्य निकामस्त्रिजौ निषेदतुः कापि निकुञ्जगर्भे ॥ २२ ॥
 स तत्र भैमीमतिमात्रस्त्रिज्जां प्रकामदुर्गामटवीं च वीक्ष्य ।
 तां प्रापयिष्यन्नगरीं विदमामिदं बभाषे वचनं नरेन्द्रः ॥ २३ ॥
 शरीरयष्टिर्भवती च नूनमालम्बनं मे हतजीवितस्य ।
 तयोस्तु दुःस्नानभवाय योग्या पूर्वैव शातोदरि न द्वितीया ॥ २४ ॥
 उपस्थिता दुःस्वपरम्परा मां चिरेण सेवावसरं निरूप्य ।
 अद्यापि चेन्मामनुवर्तसे त्वं बाधिष्यते रोषवतीव सा त्वाम् ॥ २५ ॥
 वैदर्भिर्दुर्वाकुरदुर्गमासु पञ्चां भ्रमन्ती विपिनस्थलीषु ।
 त्वं मा कृथाः काननदेवतानां बाष्पाम्बुमोक्षे प्रथमोपदेशम् ॥ २६ ॥
 कृतं श्रिया साधु मयानुविष्टा यन्मां परित्यज्य तदैव याता ।
 वने वने मामनुवर्तमाना त्वं स्विद्यसे सुन्दरि कस्य हेतोः ॥ २७ ॥
 जातासि वैदर्भि तदैव शोच्या यदावृणोर्मा त्रिदशानपास्य ।
 कल्पद्रुमेभ्यो विमुखी लतेव समाश्रिता तीरतरून्स्रवन्त्याः ॥ २८ ॥
 वपुस्तवेदं वनवासकष्टैः शिरीषपुष्पं च रवेर्मयूखैः ।
 भृशं परिक्लेशयतोर्बिधातुरलक्षि चेतः करुणादरिद्रम् ॥ २९ ॥
 तनुस्तवेयं रुचिरा विधातुः स्त्रीसृष्टिशिल्पं सफलीकरोतु ।
 इत्थं पुनः क्लेशविशेषयोगाच्चिरार्जितं तस्य यशः क्षिणोति ॥ ३० ॥
 चित्रार्पितेभ्योऽपि बिभेषि पूर्वं वनेचरेभ्यो दमयन्ति येभ्यः ।
 तैरेव सार्धं विहरिष्यसि त्वं कथं पुलिन्दीव वनस्थलीषु ॥ ३१ ॥
 सोपानपङ्क्तिष्वपि खेदिनी या मदसविन्यस्तभुजं प्रयासि ।
 सा त्वं कथं मार्गरूपां गिरीणामुलङ्घनायोद्यममातनोषि ॥ ३२ ॥
 कुतूह्लादङ्गनमल्लिकानामुच्छिद्य पुष्पाण्यपि स्विद्यते यः ।
 फलं च मूलं च वनेषु हर्तुं स एव पाणिः क्षमतां कथं ते ॥ ३३ ॥
 वनस्थलीयं मृगयाविहारे सहसकृन्वः परिक्षीलिता मे ।
 निरुपितं वन मया पुरासीन्नखैकमप्यत्र पदं तदस्ति ॥ ३४ ॥

पुरश्चक्रोराशि विलोक्य त्वं च स्य दीर्घः सरलश्च पन्थाः ।
 सिंघातरङ्गैः परिरम्भमाणां पुण्यामबन्तीमयमभ्युपैति ॥ ३५ ॥
 तस्यां महाकालकृतासदस्य देहार्धतां शूलभृतः प्रपन्नाम् ।
 आराध्य गौरीं ब्रज दक्षिणाशां दिदृक्षसे चेद्भिरिमृक्षवन्तम् ॥ ३६ ॥
 सर्वाकृतं कुम्भसमुद्भवेन विलङ्घ्य रेवाप्रभवं नगेन्द्रम् ।
 विगाढ वैदर्भिं पयः पयोप्यास्त्वमुष्णमध्वश्रमजं जहीहि ॥ ३७ ॥
 ततः प्रिये नातिदवीयसीषु कचित्कचित्काननगर्भितासु ।
 स्थलीषु नेत्रातिथितां नयस्व खुराग्रचिह्नानि तुरंगमाणाम् ॥ ३८ ॥
 विषाणिनश्छिन्नविषाणकोणाः शिखण्डिनः खण्डितपुच्छभागाः ।
 गोत्रे नराहाः कलितबणाश्च यास्यन्ति ते लोचनगोचरत्वम् ॥ ३९ ॥
 भित्त्वापि सत्त्वान्यविमुच्य वेगं स्कन्धे निमग्नानवनीरुहाणाम् ।
 शिलीमुखान्काञ्चनचित्रपुङ्खान्वीक्षस्व मुग्धे मुखमुन्नमय्य ॥ ४० ॥
 पुङ्खेषु तेषां कनकद्रवेण न्यस्ताक्षरं नाम तवाग्रजस्य ।
 निवर्तयन्ती वरवर्णिनि त्वं नेदीयसीं विद्धि पुरीं विदर्भाम् ॥ ४१ ॥
 ततस्तनुकृत्य मनोभितापं पुरीं प्रयान्त्याः कतिचित्पदानि ।
 अभ्यर्णमायास्यति कर्णयोस्ते मङ्गीरशिञ्जामधुरो निनादः ॥ ४२ ॥
 जिज्ञासमाना प्रभवं तदीयं व्यापारयन्ती नयने समन्तात् ।
 स्वच्छन्दकूजत्कलहंसमालां सरोवरां द्रक्ष्यसि मुमु तापीम् ॥ ४३ ॥
 तस्याश्च तीगदविद् एव तपस्विनामाश्रमसंनिवेशः ।
 संपर्कमासाद्य परस्परं ये स्वं पावनत्वं परिवर्धयन्ति ॥ ४४ ॥
 तानभ्युपेत्य प्रयतान्प्रयत्नात्तपोधनानां प्रणिपत्य पादाम् ।
 प्रत्यर्चिता तैः कतिचिद्दिनानि चिरं पथः क्लान्तिमपाकुरुष्व ॥ ४५ ॥
 त्वां वीक्ष्य वैदर्भिं विशुद्धवृत्तां तपस्विनस्ते करुणोपपन्नाः ।
 संप्रापयिष्यन्ति पुरीं विदर्भां दोर्म्यां पितुस्ते परिरक्ष्यमाणाम् ॥ ४६ ॥
 अहं तु तीर्थेषु विशुद्धदेहः प्रसाद्य दैवं विपरीतवृत्ति ।
 कालान्तरे नातिविलम्बमाजि भूयः प्रपत्स्ये भवतीं श्रियं च ॥ ४७ ॥

तैस्तैर्गुणैः संवरणाघृतेन त्वत्प्रेमसूत्रेण विकृष्यमाणम् ।
 दूरस्थितस्यापि विधेर्वशान्मे मनस्तु मुग्धाक्षि न मोक्ष्यति त्वाम् ॥ ४८ ॥
 इत्थं नरेन्द्रस्य गिरो निशम्य निजाङ्गिमूले विनिवेशिताक्षी ।
 बाष्पाश्रुभिः क्लिन्नकपोलपाली विदर्भजा प्राञ्जलिरित्यवादीत् ॥ ४९ ॥
 धिगस्तु मां वेत्सि नरेन्द्र यस्यास्त्वत्तोऽपि गाढं प्रणयं शरीरे ।
 इत्थं न चेदिच्छसि कस्य हेतोर्गृहेषु भीमस्य निवासनं मे ॥ ५० ॥
 अयि त्वदाज्ञापरिमोक्षजन्मा धुनोतु मामेष नवापवादः ।
 एकाकिनः काननमाश्रितस्य नाराधनं ते परिमोक्तुमीशे ॥ ५१ ॥
 पुरार्जितानां बत दुष्कृतानां सुदुष्करं नाम न किञ्चिदस्ति ।
 वक्ता त्वमासीर्ध्वचसां यदेषामाकर्णयन्ती हतजीविताहम् ॥ ५२ ॥
 इति ब्रुवाणैव नरेन्द्रपत्नी विलुप्तसंज्ञा निपपात भूमौ ।
 ततो गिरः शुश्रुविरे समन्तात्कृपावतीनां वनदेवतानाम् ॥ ५३ ॥
 नूनं जनः स्वां मतिमुज्जहाति क्लेशातिभारैरपि पीड्यमानः ।
 वैसद्वनान्तेषु यतस्त्वमीश भैमीवियोगे कृतसाहसोऽसि ॥ ५४ ॥
 नव्यो नृपश्रीपरिभोगभङ्गस्ततोऽप्यसङ्ख्यो वनवासखेदः ।
 तत्रापि चेद्वां भविता वियोगः सोऽयं क्षते क्षाररजोनिपातः ॥ ५५ ॥
 त्वया विना नैषध भीमजेयं कथं प्रपद्येत पुरीं विदर्भाम् ।
 न चन्द्रिका चन्द्रमसं विहाय विहायसि द्योतितुमुत्सहेत ॥ ५६ ॥
 स्वदेहयष्टेरुपलालनार्थं कथं नु संत्यक्ष्यति भीमजा त्वाम् ।
 को नाम शुक्तेः परिरक्षणाय चिन्तामणिं पादगतं जहाति ॥ ५७ ॥
 विपद्गतं त्वामपहाय भैमी कथं विदर्भा पुरमभ्युपैतु ।
 कैशमीरमुत्सृज्य निदाघतप्तं छायां तरोः किं शफरी प्रयाति ॥ ५८ ॥
 त्वया नराधीश निराकृतापि न मुञ्चतीयं चरणान्तिकं ते ।
 श्रीखण्डभूमीधरमन्तरेण क दृश्यतेऽन्यत्र पटीरबल्ली ॥ ५९ ॥

काव्यमाला ३२.

कृष्णानन्दविरचितं

सहृदयानन्दम् ।

जयपुरमहाराजाश्रितेन पण्डितव्रजलालसूनुना महामहोपाध्याय-
पण्डितदुर्गाप्रसादेन, मुम्बापुरवासिपणशीकरोपाध्याय-
लक्ष्मणात्मजवासुदेवशर्मणा च संशोधितम् ।

(द्वितीयावृत्तिः ।)

तच्च

मुंबय्यां

तुकाराम जावजी

इत्येतेषां कृते तेषामेव निर्णयसागराख्ययन्त्रालये वालकृष्ण
रामचन्द्र घाणेकर इत्यनेन मुद्रयित्वा प्रकाशितम् ।

शाकः १८३२, क्रिस्तान्दः १९१०.

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

मूल्यां १० आणकाः ।

तदेषु मासद्वचनेषु राजवनादरो मूत्सविषेऽस्त्वियं ते ।
 विलोकनेनापि परस्परस्य शोकोर्मबो बां मसृणीभवन्तु ॥ ६० ॥
 ततो नलः स्वांशुकपल्लवेन संवीज्य बाष्पाम्बुतरङ्गिताक्षः ।
 क्रमेण संज्ञामुपजम्बुषीं तामारोपयन्तः इदं वभाषे ॥ ६१ ॥
 असह्यमप्यत्र मया यदुक्तं त्वं विद्धि वैदर्भि न मे तदागः ।
 इयं तव क्लेशपरम्परैव व्यधत्त मौख्यमिदं त्वदीयम् ॥ ६२ ॥
 जहासि चेन्नाभिनिवेशमिदं प्रतिश्रुतं चण्डि तदीप्सितं ते ।
 स्वप्नेऽपि नैवाभवितुं प्रभुर्मे भीरु त्वदिच्छापरिपन्थिभावः ॥ ६३ ॥
 कुलानुरागिण्यपि राजलक्ष्मीर्निष्कासिता निष्करुणेन येन ।
 शठः कथं नाम विधिः स एव मैदन्तकस्यां विसहिष्यते त्वाम् ॥ ६४ ॥
 तथापि निर्वन्धवती यदि त्वं मनोरथस्ते सफलस्तदास्तु ।
 अकाण्डचण्डानलनिर्विशेषाः प्रत्यर्थिनः स्युर्यदि नान्तगयाः ॥ ६५ ॥
 इत्थं नलस्तामनुशास्य बालामस्ताचलं याति दिनाधिनाथे ।
 आसाद्य शीतं गिरिनिर्झराम्बु दिनान्तसंध्यां विधिवद्वधत् ॥ ६६ ॥
 गुञ्जास्रजः कण्ठतटीजुषोऽपि संगोपयन्ती शबराङ्गनानाम् ।
 विजृम्भयन्ती पिशिताशनानामन्नभ्रमं वारिषु निर्मलेषु ॥ ६७ ॥
 निकृन्ततीवोन्मदसारसानां शिरांसि कासारतटाश्रितानाम् ।
 विचूर्णयन्तीव शुकावलीनां चक्षुः कुलायदुमसंमुखीनाम् ॥ ६८ ॥
 शृङ्गारयन्तीव मतङ्गजानां मुस्मानि सिन्दूरजोभरेण ।
 पाण्डुच्छदानामिव पल्लवौघमुल्लासयन्तीव महीरुहाणाम् ॥ ६९ ॥
 प्रसूयमानेव जवाप्रसूनैः संवर्धमानेव मुसैः कपीनाम् ।
 बालप्रवालप्रतिमल्लरोचिर्दिनान्तसंध्या जगतीमरुद्ध ॥ ७० ॥

(कालापकम्)

कुञ्जेभ्यः शतशो निपत्य पृषतैराच्छन्नमूर्वीतलं

संध्यासु प्रसृतारुणाग्रमुद्भुभिः किमीरितं व्योम च ।

१. 'मदीयम्' इति स्यात्. २. पराभवं वातुम्. ३. 'मदन्तिकथ्याम्' इति तुचितम्.

काले तत्र दिनक्षयाविरहिते सुत्यामवस्थां गतं
वैदम्या सह नेत्रयोर्विषयतां निन्ये विज्ञामीधरः ॥ ७१ ॥

अथ समजनि संध्या भिद्यमाना तमिस्त्रै-
र्वरपरिणतजम्बूराजिनीलारुणश्रीः ।

अविरलमुदयद्विस्तारकाचकवालैः

सपदि गगनलक्ष्मीश्चित्रितेबोद्धलास ॥ ७२ ॥

इति श्रीसांघविघ्नहिकमहापात्रश्रीकृष्णानन्दकृतां सहृदयानन्दे महाकाव्ये
नलचरिते वनपरिश्रमणो नाम नवमः सर्गः ।

दशमः सर्गः ।

अत्रान्तरे धनतमालनिकुञ्जलीनै-

र्निष्पील्यमानमवलोक्य नभस्तमोभिः ।

प्राग्वासनावशतया वनवासखेदं

विस्मृत्य संभ्रमवतीदमुवाच भैमी ॥ १ ॥

सख्यः कथं कथमहो शशिदीर्घिकाभि-

निःसारयन्ति मम केलिनिकेतनानि ।

एतानि कोकिलकदम्बमलीमसानि

लुम्पन्तु लोचनपथं परितस्तमांसि ॥ २ ॥

संपादयन्त्वगुरुधूपपरम्पराभिः

क्रीडागृहाण्यसितकाण्डपटावृतानि ।

किं चाम्बरे मणिमयाभरणांशुजालै-

रुज्जुम्भितैर्विरचयन्तु वितानलक्ष्मीम् ॥ ३ ॥

आच्छादयन्तु रजसा धनसारर्जेन

केलीसरःपरिसरं रभसा वयस्याः ।

अस्मिन्मविष्यति यथा शिशिरावदातै-

श्चन्द्रांशुभिः परिचयः पुनरुष्यमानः ॥ ४ ॥

सिञ्चन्तु चन्दनरसैरनुधूपबासं

रक्ताङ्गनानि परितः परिचारयोषाः ।

संगीतमङ्गलविधेरवतारणाव

सज्जीभवन्तु तरसा निपुणस्तरुण्यः ॥ ५ ॥

इत्थं दिनान्तविधिषु स्वरितां विलोक्य

प्रासादभाजमिव तत्र नरेन्द्रपत्नीम् ।

अर्विर्मिषात्तत इतः स्फुरदोषधीनां

शोकानलं वनमुवः प्रथयां बभूवुः ॥ ६ ॥

इन्दुस्ततोऽन्धतमसाम्बुनिधौ निमग्नं

विष्वङ्कैः प्रसमरैर्जगदुज्जहार ।

भैम्यास्तथा भ्रममुदीर्णमपाचिकीर्यु-

क्तां नैषधश्च गिरमित्थमुदाजहार ॥ ७ ॥

नैसर्गिकं मनसि भैमि निधेहि धैर्य-

मित्थं प्रलापविधुरा पुनरेव मा भूः ।

आरोपितं श्रुतिपथे विषदाकुलानां

मर्माणि कृन्तति सुखं हि पुरानुभूतम् ॥ ८ ॥

आमोदसंपदिव चन्दनपादपस्य

शास्त्राकरैर्दिनकृतः परिपीतसारम् ।

त्वां देवि दुःखनिवहैरभितप्यमानां

नाद्यापि मुञ्चति कथं ननु वासनेयम् ॥ ९ ॥

अन्तर्दधत्स्फुरदसारकुरङ्गलक्ष्म

बिम्बं विधोः स्फुरति वारिणि निर्झरेऽस्मिन् ।

मध्ये निवेशितकुरङ्गमदाम्बु मुग्धे

ज्योतीरसाश्म रचितं ननु भाजनं ते ॥ १० ॥

श्वेतीकृता सितरुचः किरणैरदूरे

संदृश्यते शिखरिणः शिखरखलीयम् ।

सायंतनैर्विचकिलैः परितः प्रकीर्णा

नैषा प्रिये नवमुधा तव चन्द्रशाला ॥ ११ ॥

एताः पुलिन्दबनिताः प्रतिजातिपल्ली-

राखेटकप्रणयिभिर्दयितैर्नियुक्ताः ।

वीक्ष्य क्षणं समुचितं परिकर्मणस्ते

प्राप्ताः ससंभ्रमपदं न पुनर्वैयस्याः ॥ १२ ॥

संगीतसङ्गमु विभावितरागभेदं

नोद्गीयते सरभसं तव गीतिकाभिः ।

एष ध्वनिस्तु तलिनोदरि कीचकानां

संमूर्छितः श्रवणयोरुपकण्ठमेति ॥ १३ ॥

आकीर्यते सुमनसां विपिनोद्भवाना-

मामोद एष मदिराक्षि समीरणेन ।

आलीजनैस्तव निषिद्धमधुघ्नतानां

कीडागृहाङ्गनभुवां न तु मल्लिकानाम् ॥ १४ ॥

इत्थं वचोभिरसकृत्प्रतिपाद्यमानै-

र्भमी प्रबोधमुपलभ्य न किञ्चिद्दृचे ।

सा केवलं किसलयैर्मृदुलैस्तारुणा-

मातस्तरै वसुमतीं शयनाय राज्ञः ॥ १५ ॥

आपूर्य गर्जितभरेण निकुञ्जगर्भा-

नाविर्भवत्यभिसृगं क्षुधिते तरक्षौ ।

सत्त्वं किमेतदिति भीमजयाभिपृष्टः

प्रत्युत्तरार्पणविधौ नृपतिर्जडोऽमृत ॥ १६ ॥

कुर्वत्सु भैरवरवानथ फेरवेषु

प्रादुर्भवत्सु च पुरः पिशिताशनेषु ।

कर्णौ च लोचनयुगं च विदर्भजायाः

सव्याजमाशु रुरुषे नृपतिः कराभ्याम् ॥ १७ ॥

निद्राविधूर्णितदृशः परिमण्डलानि

देहैर्विधाय परिपुञ्जितपश्चिमार्षे ।

सौहित्यसंभृतमुदः सुषुपुः स्थलीषु
 रोमन्धमन्धरचलद्वन्द्वः कुरङ्गाः ॥ १८ ॥
 आलोक्य तन्मिथुनमास्वितदौर्मनसं
 निश्चित्य निष्फलमिव स्वगुणप्रकर्षम् ।
 अर्धोपभुक्तमधुभिर्मधुपैः सहैव
 शोफालिकाः सपदि भूमितले निपेतुः ॥ १९ ॥
 वाचालिताः प्रति मुहुर्वयसां विरावैः
 स्वद्योतराज्जुरुचिभिः कलितप्रदीपाः ।
 तस्मिन्वने प्रतिभये रजनीमशेषा-
 मारक्षकत्वमनयोरभजन्तिकुञ्जाः ॥ २० ॥
 शून्यं वनोदरमिदं वनितासहायः
 क्षमावल्लभोऽयमिह नाभ्युचितस्य सेवा ।
 इत्थं विचिन्तनपरेव दृष्टोर्नलस्य
 निद्रा निशि क्षणमपि प्रणयं न भेजे ॥ २१ ॥
 क्लान्तासि काननभुवः परिलङ्घ्य भैमि
 नेत्रे निमीलय मुहूर्तमुपैतु निद्रा ।
 वेत्सि त्वमेव निषधेश्वर यत्किलैषा
 त्वामेव पूर्वमुपसर्पति मां न जातु ॥ २२ ॥
 इत्थं तयोः किसल्यास्तरणेऽनुवेल-
 मभ्यर्थनं त्रिदशतोरितरेतरस्य ।
 दीर्घं प्रजागरमुदीक्षितुमक्षमेव
 द्रागेव सा परिणतिं रजनी जगाम ॥ २३ ॥
 अत्रान्तरे किसल्यास्तरणं विहाय
 प्रत्यूषकृत्यमस्विलं विधिवद्विधाय ।
 क्षोणीपतिर्विमनसं वनवासस्थेवै-
 र्भैमी विनोदयितुमित्थमुदाजहार ॥ २४ ॥

आलोकमण्डलनिरसवनान्वकारं

दिक्चक्रवालमवलोक्य पतत्रिणोऽमी ।

स्नेच्छाविहारतरलाः परितः प्रयातुं

गच्छन्ति कूजितमिषेण कुलायवृक्षात् ॥ २५ ॥

स्निन्नानि रात्रिमखिलां विरहज्वरेण

प्रातः परस्परविलोकनलालसानि ।

एतानि चक्रमिथुनानि विसाङ्कुराग्रं

नास्वाद्यन्ति न पिबन्ति च निर्झराम्भः ॥ २६ ॥

एतानि सुन्दरि तुषारपृषन्ति भान्ति

मानोः करैरभिनवैररुणीकृतानि ।

शुभाभियाङ्गुलिमुखं विनिवेद्य येषु

वैलक्ष्यमाशु कलयन्ति पुलिन्दयोषाः ॥ २७ ॥

एतेऽभिरुक्ष शिखराणि महीरुहाणां

बालातपग्रहणलोलधियो मयूराः ।

प्रालेयबिन्दुजटिलान्परिवर्त्य कण्ठां-

श्चक्षुपुटैर्विरलयन्ति कलापभारान् ॥ २८ ॥

बालातपे वलितपृष्ठमितः कपीनां

कण्डूयनं विदधतामितरेतरस्व ।

लाङ्गुल्यष्टिभिरधः परिलम्बिताभि-

रेताः प्ररोहजटिला इव भान्ति शाखाः ॥ २९ ॥

पानाय निर्झरजलान्यशनाय काले

मूलानि कान्यपि फलानि च पादपानात् ।

पत्राणि तल्पविषये दिवसावसाने

तौ दंपती जगृहतुर्विपिनोदरेषु ॥ ३० ॥

इत्थं तयोर्विदधतोरितरेतरस्व

संभावनैः सिञ्चित्तादशुचौः क्रमेण ।

जग्मुर्दिनानि कतिचित्कुपितः कलिस्तु
 नैतावतापि परिपूर्णमनोरथोऽभूत् ॥ ३१ ॥
 शून्यं तडागमिव तोयसमुद्रमेन
 बन्ध्यं महिरुहमिव प्रसवोदयेन ।
 स्वं मत्सरं कलिरनर्थकमेव मेने
 भैमीसखे चरति राजनि काननेऽपि ॥ ३२ ॥
 स द्वापरेण सुहृदा सह मन्त्रयित्वा
 भेजे विहङ्गतनुमञ्चितहेमपक्षम् ।
 तस्यानुरूपमपरोऽपि वपुः प्रपेदे
 सख्यं हि तुल्यचरितेषु चिरानुबन्धि ॥ ३३ ॥
 तौ पत्रिणौ मरकतेन कृतोत्तमाङ्गौ
 काश्मीरजामुपरिकल्पितकण्ठभागौ ।
 मुक्ताप्रवालमणिनिर्मितपृष्ठपक्षौ
 स्निग्धेन्द्रनीलशकलाङ्कितपुच्छगुच्छौ ॥ ३४ ॥
 चञ्चूपुटं च कुरुविन्दमयं दधानौ
 शेषं वपुः कनककर्दुरितं वहन्तौ ।
 संचेरतुस्तरुषु लोचनगोचरेषु
 विस्लेषणाय रसिकौ मिथुनस्य तस्य ॥ ३५ ॥
 निप्यन्दलोचनमुदक्षितकर्णशुक्ति
 स्तोकावलीढनवपल्लवगर्भितास्यम् ।
 तस्थुर्निकुञ्जगहनेषु परिस्रवाङ्ग-
 माकर्ष्य केलिरसितानि तयोः कुरङ्गाः ॥ ३६ ॥
 कौतूहलाद्विहरतोरनयोर्विषूय
 वेगातिरेकजनितं मरुतोऽपि दर्पम् ।
 पक्षप्रभाभिरभितः परिजृम्भिताभि-
 राविर्बभूव गगने सुरकार्युकश्रीः ॥ ३७ ॥

उत्पत्य दूरमसकृत्परितो दिनेष्टं
 लक्ष्यं विधाय मणिचित्रपतत्रकान्त्या ।
 यद्विम्बमाविरभवत्तदुदीक्ष्य मेने
 व्योमाङ्गनं सपरिवेषमिव क्षितीशः ॥ ३८ ॥
 आलोक्य रत्नस्वचितौ सविधे शकुन्तौ
 कौतूहलोत्तरलिता महिषी नलस्य ।
 नीवारमुष्टिमवकीर्य तयोः पुरस्ता-
 दासीदपास्तहृदया विषयान्तरेभ्यः ॥ ३९ ॥
 आपातमात्ररुचिरं परिणाममीमं
 पन्निच्छलाद्विरचितं बडिशद्वयं तत् ।
 धाता प्रसार्य करुणाविमुखः क्षणेन
 क्षोणीपतेर्नयनमीनयुगं जहार ॥ ४० ॥
 उत्प्रश्यतः खगयुगं पृथिवीश्वरस्य
 वामं विलोचनमधः स्फुरितं व्यधत् ।
 उत्पत्स्यमानमशुभं च शुभं च नूनं
 दैवं निवेदयति पुण्यविशेषभाजाम् ॥ ४१ ॥
 आप्तेन काञ्चनमयेन विहंगमेन
 संपादिताभिलषितार्थविशेषकेण ।
 मायामये मणिविहंगयुगे च तस्मिन्-
 श्वेतस्तयोरजनि सान्द्रतरानुरागम् ॥ ४२ ॥
 आदर्शयोर्विधुतयोः प्रतिबिम्बितस्य
 भानोः प्रभाव्यतिकराविव चञ्चलज्ञौ ।
 व्योम्नि द्रुमेषु सविधेषु मुहुश्चरन्तौ
 तौ न ग्रहीतुमवनीतिलकः शशकः ॥ ४३ ॥
 कुत्रापि हस्तविषयत्वमिव प्रपञ्चा-
 वन्यत्र किञ्चिदिव दूरमुपेयिवांसौ ।

तौ निन्यतुर्वसुमतीतिलकं सदारं
 बन्धान्तरान्यपरिभावितसंचराणि ॥ ४४ ॥
 इत्थं प्रतार्य नृपतिं च विदर्मजां च
 संपन्नकल्पमबधारयतोः स्वमर्थम् ।
 एकस्तयोर्बलमिदः ककुभं प्रपेदे
 प्राचेतसीं दिशमगादपरः पतन्नी ॥ ४५ ॥
 अथ मणिमयपद्मे पक्षिणि न्यस्तनेत्रा
 कियदपि दमयन्ती दूरमुलङ्घ्य खिन्ना ।
 कचिदपि तरुमूले विश्रमार्थं निषण्णा
 दयितमनवलोक्य प्राप संभ्रान्तिमन्तः ॥ ४६ ॥
 तस्मिन्मायाविहंगे नयनविषयतः क्षिप्रमन्तर्दधाने
 वैदर्भीजीवितेशस्तदनुगमनजं खेदमाशङ्क्य मोघम् ।
 विष्वग्व्यापार्य नेत्रद्वयमथ सविधे प्रेयसीं तामपश्य-
 न्मेने चिन्तानिमग्नः सपदि निजवपुर्जीवितेनैव शून्यम् ॥ ४७ ॥
 इति श्रीसांघिप्रह्लिकमहापात्रश्रीकृष्णानन्दकृतौ सहृदयानन्दे महाकाव्ये
 नलचरिते दमयन्तीविप्रलम्भो नाम दशमः सर्गः ।

एकादशः सर्गः ।

अथ सा पथि खेदनिःसहा दमयन्ती चलितुं न चक्षमे ।
 प्रियमीक्षितुमिच्छती परं प्रजिघायाशु दृशं दिशो दश ॥ १ ॥
 अधुनैव समेष्यति प्रभो(भुः) मणिचित्रं परिगृह्य पत्रिणम् ।
 स हि मद्विरहेण दुःसहं क्षणमात्रं मनुते समाश्रितम् ॥ २ ॥
 इति तत्र नरेन्द्रनन्दिनी हृदि निश्चित्य भृशं न विव्यधे ।
 न विवेद तथातिनिष्ठुरं परिणामं हतधातुरात्मनि ॥ ३ ॥
 निषधाधिपतिस्तु सत्वरं परितः प्रेरितदृष्टिराकुलः ।
 परिमार्गयितुं प्रचक्रमे वनराजीषु नरेन्द्रनन्दिनीम् ॥ ४ ॥
 किमियं पुरतः प्रयाति मे शकुनेस्तस्य विलोकनेच्छया ।
 व्यथवा खनमारपीडिता नितरां पृष्ठत एव तिष्ठति ॥ ५ ॥

यदि वा परिगृह्य तं खंगं कचन क्रीडति मत्प्रतीक्षया ।
 इति चेतसि चिन्तयिष्विह न विनिश्चेतुममृदलं नलः ॥ ६ ॥
 गगने चरतः पतत्रिणः स्पृहया यद्बितामहारबम् ।
 किमतोऽप्यधिकं प्रक्षिप्यते हतभाग्यस्य नलस्य दुर्बलः ॥ ७ ॥
 क नु तां विचिनोमि शास्त्रिणां विटपैर्दृष्टिपथोऽपि मे हृतः ।
 पदपङ्क्तिरपीह नेक्ष्यते तृणगूढासु वनान्तभूमिषु ॥ ८ ॥
 इह केन पथाहमागतः क पुनः संप्रति गन्तुमुत्सुकः ।
 इति वेदितुमप्यकोविदः कथमेनां मृगये मृगेक्षणाम् ॥ ९ ॥
 मृगयापरिशीलिनोऽप्यलं यदि संमोहवतीह मे मतिः ।
 वनवर्त्मनि तत्कथं नु सा विनिवृत्त्योऽजमागमिष्यति ॥ १० ॥
 पशवः प्रतिवक्तुमक्षमास्तरवोऽमी सुतरामचेतनाः ।
 कथयिष्यति हन्त कोऽत्र मे पदवीं तां दयिता यया ययौ ॥ ११ ॥
 इह चेत्परिपालयामि तामपथज्ञा कथमेप्यति स्वयम् ।
 यदि यामि यदृच्छया कचित्कथमेवा नयनातिथिर्भवेत् ॥ १२ ॥
 इति तत्र बनोदरे नलः प्रबलध्वासविधूसराधरः ।
 सुचिरं परिचिन्तयन्नपि प्रतिपेदे न विधेयनिश्चयम् ॥ १३ ॥
 अथ निर्झरशीकरस्पृशा पवमानेन मृदूकृतश्रमा ।
 अवलम्ब्य लता शनैः शनैर्विचरन्तीदमुवाच भीमजा ॥ १४ ॥
 परिगृह्य पतत्रिणावुभौ त्वमसीति प्रतिपन्नमेव मे ।
 अनयोः कथमेकमप्यहो दमयन्त्ये ननु न प्रयच्छसि ॥ १५ ॥
 पुर एव नरेन्द्र दृश्यसे विनिगूढार्धवपुर्लतान्तरे ।
 इह दृग्बिषये स्थितोऽपि मे प्रतिवाचं न कथं प्रयच्छसि ॥ १६ ॥
 अलमेभिरकाण्डकौतुकैस्तरुमूलेऽत्र निषीद नैषध ।
 चरणौ पथि खेदनिःसहौ तव संवाहयितुं समुत्सहे ॥ १७ ॥
 रजसा परिधूसरीकृतं तुहिनेनेव वपुः सुषानिधेः ।
 परिमार्ष्टुमन्नाः शनैः प्रमो वदनं तावकमेव मे करः ॥ १८ ॥

रविरम्बरमध्यमाश्रितः कमशस्ते बलितक्लमं वपुः ।
 इदमन्नु गृहाण शीतलं नलिनीपद्मपुटे मया हृतम् ॥ १९ ॥
 अधिकुञ्जमिदं शिलातलं शिशिरं निर्झरवारिशीकरैः ।
 इह ते श्रमशान्तये मया शयनीयं नवपल्लवैः कृतम् ॥ २० ॥
 परिहासकुतूहलेन मां यतसे त्रासयितुं कियच्चिरम् ।
 ननु वदन्नयानया कथं दयिता सा सभया भविष्यति ॥ २१ ॥
 यदि वान्यवधूचितं मयं नृपते त्वन्महिषीमपि स्पृशेत् ।
 अवधारय लोकवीर तद्भविता तेन विलज्जसेऽत्र कः ॥ २२ ॥
 इति तत्र गिरः पदेषु निगदन्ती विपिनं विगाढा तत् ।
 कचिदप्यविलोक्य वल्लभं दमयन्ती विललाप विक्लवा ॥ २३ ॥
 विपिने चरतोः पतञ्जिणोरपराधः कतमः कृतो मया ।
 यदिमौ नितरां प्रतार्य मां दयितं मे तिरयांबभूवतुः ॥ २४ ॥
 अपि सप्तसमुद्रमुद्रिता वसुधा यस्य भुजेन रक्षिता ।
 वनवाससस्त्रीमपि प्रियां स कथं रक्षितुमक्षमायते ॥ २५ ॥
 कृतवानसि नाथ सांप्रतं हतभाग्यामिह मां यदत्यजः ।
 असवस्तु नितान्तनिष्कृपाः प्रतिमुञ्चन्ति न मामकं वपुः ॥ २६ ॥
 महतीह विपन्मयेऽम्बुधौ तरिरासीत्त्वदुपासनैव मे ।
 विधिनाथ वियोजिता तया विनिमग्नास्मि वने निराश्रया ॥ २७ ॥
 इह मां त्वदर्धनजीवितां कथमुत्सृज्य गतोऽसि नैषध ।
 करुणापि पणीकृता ध्रुवं नृपलक्ष्मीरिव दीव्यता त्वया ॥ २८ ॥
 अपि वीक्षितुमक्षमा परैस्त्वदभिन्नैव पुरा विदर्भजा ।
 फणिना त्वगिव त्वयोजिता शिशुनाप्यद्य पराभविष्यते ॥ २९ ॥
 इह धन्यतमा परं मही कचिदास्ते सहितैव या त्वया ।
 भवता रहिता दमस्वसा नृपलक्ष्मीश्च गताश्च शोच्यताम् ॥ ३० ॥
 वसुधे विदधामि तेऽञ्जलिं न सपत्नीति रूपं कुरुष्व मे ।
 कथय प्रमुरङ्गिमुद्रया भवतीं यत्र तनोत्यलंकृताम् ॥ ३१ ॥

अविषयविपाककजृम्भितं दमयन्त्या किल दुष्कृतं कृतम् ।
 अपि काननवासविह्वलं दयितं सा परिहाय जीवति ॥ ३२ ॥
 अयि पाणिग्रहणेन मां प्रियां गमयित्वा सुखिनीषु मुख्यताम् ।
 कथमाशु तपस्विनीष्वपि प्रथमोदाहरणत्वमानयः ॥ ३३ ॥
 मुकृतं दुरितं च भूपते मम लोकोत्तरमेव दृश्यते ।
 यदहं दयिता तवामवं परिमुक्ता च वने यतस्त्वया ॥ ३४ ॥
 हृदयं मम निर्ममे विधिः कुलिशेनेति मया विनिश्चितम् ।
 यदिदं शतधा न भिद्यते दयित त्वद्विरहाग्नितापितम् ॥ ३५ ॥
 परलोकजुषोऽपि बलमाननुगच्छन्ति कुलोद्भवाः स्त्रियः ।
 हृदयेश्वरमन्तिके स्थितं मृतेऽन्या कतमा विहास्यति ॥ ३६ ॥
 मम पाणिपरिग्रहः परं समभूत्ते विपदां निबन्धनम् ।
 अस्ते खलु सिंहिकासुतस्तपनं दर्शयित्वा समागमे ॥ ३७ ॥
तेजसा.....खलु तिग्मदीधितिः ।
 चरमाद्रिदरीमिवाद्य मां कथमासाद्य गतोऽस्यदृश्यताम् ॥ ३८ ॥
 अथ सा नयनान्बुवीचिभिः प्रसृताभिर्विनिगूढसंचरा ।
 पुनरेव नरेन्द्रनन्दिनी परितस्तद्विचचार काननम् ॥ ३९ ॥
 इतरेतरयुद्धसंभ्रमैर्महिषैः कापि विकर्षितक्षितिः ।
 विटपैरवनीरूढां कचिद्गजभ्रमैः प्रतिरुद्धपद्धतिः ॥ ४० ॥
 असमग्रविशीर्णफेरवं जठरेणाजगरेण कुत्रचित् ।
 क्षुभितेन तरक्षुणा कचित्प्रसभं कान्तकुरङ्गशावकम् ॥ ४१ ॥
 क्षुभितर्क्षमुखोज्झितैरपां पृषतैः कापि विकीर्णकुज्झटिः ।
 दबपावकधूममण्डलैः कचिदाविष्कृतमेघडम्बरम् ॥ ४२ ॥
 मृगराजचपेटताडितैः करिभिः कापि विमुक्तचीत्कृतिः ।
 धरणीविवरार्धनिर्गतैः फणिनिर्मोकचयैश्चितं पदम् ॥ ४३ ॥
 इति तत्र भयंकरे वने न भयं प्राप मृशं विदर्भजा ।
 हृदये नवशोकविह्वले नहि भाषान्तरमर्पयेत्पदम् ॥ ४४ ॥

अनिष्टं प्रियदर्शनेच्छया विचरन्तीं परिस्तेदिनीमपि ।
 सदया इव विभ्रमाय तां रुरुधुः काननवीरुधः क्वचित् ॥ ४५ ॥
 कृतकेशचयग्रहा कचित्क्वचिदाकूटनिचोलपल्लवा ।
 क च दुर्ललितस्तनान्तरा कुटिलैः काननकुञ्जकण्टकैः ॥ ४६ ॥
 पृथतीभिरिवोपशिक्षिता वनराजीश्वरितुं निरन्तराः ।
 भ्रमितुं धरणीभृतां दरीर्भुजगान्नामिव क्षिप्यतां गता ॥ ४७ ॥
 अवगाहितुमद्विनिम्नगाः शफरीणामिव सख्यमाश्रिता ।
 जलदान्धुहिमातपग्रहे प्रतिपन्नेव लतासु बन्धुताम् ॥ ४८ ॥
 फणिभिश्चरणाग्रपीडनादधिगुल्फं बलयत्वमागतैः ।
 प्रतिमुक्तपदाङ्गदैव सा विलपन्ती व्यचरत्क्वचित्क्वचित् ॥ ४९ ॥
 अथ भीमसुतां शठो विधिर्विचरन्तीं विपिने यदृच्छया ।
 महताजगरेण कुत्रचित्प्रतिरुद्धे पथि संन्ययोजयत् ॥ ५० ॥
 द्रवतामपसार्य वेधसा कठिनत्वं यमुनेव लम्बिता ।
 नभसः स्खलितेव कालिका तनुरेतस्य तया व्यलोक्यत ॥ ५१ ॥
 अतिदीर्घतया वनेचरैरसमग्रेक्षितभोगवैभवम् ।
 महिषौषविषाणतामितैः सुहृदैरप्यकृतव्रता क्वचित् ॥ ५२ ॥
रधिपृष्ठमाचितं रचितं सेतुमिवासितोपलैः ।
 समुपाश्रितपार्श्वभित्तिकं शयनागारधिया करेणुभिः ॥ ५३ ॥
 उदरे दरभिजकञ्चुके परितश्छिद्रसितैर्निरन्तरे ।
 वृकशल्लकिजम्बुकैश्चिरं सकुटुम्बैर्गमितं निवासताम् ॥ ५४ ॥
 अवलोकयति स केवलं पृथुदीर्घाङ्गमुखं विदर्भजा ।
 भुजगत्वममुष्य सा पुनर्न विवेदान्तिकमप्युपागता ॥ ५५ ॥
 विधिना निधनाय देहिनां विहितं यन्ममिवातिदारुणम् ।
 सहसा यमसङ्ग्रयामिनां विवृतं द्वारमिवागर्भोज्झितम् ॥ ५६ ॥
 विगलद्भ्रूलान्धकारितं पवमानग्रहणाय जृम्भितम् ।
 अबनीधरकंदरभ्रमा दमयन्ती प्रविवेक्ष तन्मुखम् ॥ ५७ ॥

अथ मृगयुभिरेकः कात्यमानः कुरङ्गः

प्रतिपदमनुयच्छिन्नासितः सारमेयैः ।

इषुविहतविशीर्णैः शोणितैः कीर्णवर्त्मा

पृथुनि वदनरन्ध्रे प्राविशत्यन्नगस्य ॥ ५८ ॥

तदनु शोणितबिन्दुभिरक्लितामनुसृताः सरणिं हरिणस्य ते ।

कलितकर्णशराः सक्षरासनाः सरभसं शबराः शतशोऽभ्ययुः ॥ ५९ ॥

हा नाथ कुत्र गतवानसि मां विहाय

भूयः करिष्यसि कदा नयनोत्सवं मे ।

इत्थं गिरः प्रतिपदं प्रतिपादयन्ती

भैमी चचार भुजगस्य मुखान्तरेऽपि ॥ ६० ॥

समन्ताद्भ्राम्यन्ती पृथुलमुरगस्यास्यविवरं

न यावद्वैदर्भी समभजत कण्ठान्तिकमपि ।

किराताः पीनत्वादविचलतनुं तावदपि तं

द्विधा मध्ये चक्रुस्तरुमिव निशतैः परशुभिः ॥ ६१ ॥

इति धीसांधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते

इसस्यस्तीविलाशे सप्तैकादशः सर्गः ।

द्वादशः सर्गः ।

तदनु ते भुजगस्य मुखे स्थितां किमपि लक्ष्यतनुं सहजश्रिया ।

प्रतनुनीलघनान्तरचारिणीं ददृशुरिन्दुकलामिव सुन्दरीम् ॥ १ ॥

समपकृप्य ततस्तलिनोदरीं गरलदाहवशाद्गतचेतनाम् ।

व्यपगतासुमिव प्रतिपद्य तां मृगयवोऽपि विषादमुपाययुः ॥ २ ॥

शिशिरनिर्झरशीकरसेचनैः प्रतिमुहुर्बिहितैरपि संभ्रमात् ।

चिरतरं रचितैरपि यत्नतः शिखिशिखण्डकदम्बकवीजनैः ॥ ३ ॥

अपि च मन्त्रपदैर्विषहारिभिः शशिसुखीमनुपागतचेतनाम् ।

समपहाय यथागतमेव ते प्रतिययुर्मृगबन्धबलालसाः ॥ ४ ॥

तदनु कोऽपि तपोनिधिराययौ स्वलमिदं समिदाहरणोत्सुकः ।

अयमलोकत तां पृथिवीपतेः प्रणयिनीं पतितामवनीतले ॥ ५ ॥

यदि परासुरियं वपुषः श्रिया रुचिरया न कथं परिहीयते ।
 श्वसिति वा न कथं यदि निद्रया निविडया परिमुद्रितलोचना ॥ ६ ॥
 वपुरिदं भुवनत्रयमोहनं मुह्यदिदं मदनस्य नवं वयः ।
 किमुत घोरतरे विपिनान्तरे निपतितेयमितस्तालिनौदरी ॥ ७ ॥
 यदि तु मोहयितुं यमिनां मनः सुरबधूः प्रहिता हरिणा दिवः ।
 विरहिता ललितैः स्मरविभ्रमैरियमुपैति दशां कथमीदृशीम् ॥ ८ ॥
 अपहृता कुटिलैः क्षणदाचरैस्त्रिदिवतो यदि कापि सुराज्जना ।
 न खलु तैर्मिलिताकृतिरीदृशी व्यपगतासुरपीह विमुच्यते ॥ ९ ॥
 पुररिपोर्नयनार्चिषि भस्मतां गतवतो दयितस्य शुचाकुला ।
 त्रिषु जगत्सु परिभ्रमणश्रमाद्बुभुक्षे पतिता स्मरवल्लभा ॥ १० ॥
 नहि नहि युसदा करुणावशात्पुनरवाप्तवता रुचिरं वपुः ।
 प्रणयिना सह सा भुवनत्रये विहरतीति वदन्ति पुराविदः ॥ ११ ॥
 इति वितर्कशतं परिवर्तयन्नपि न तां स मुनिर्निरधारयत् ।
 क्रमवशाद्विशदैरथ लक्षणैः किमपि निश्चसितं समभावयत् ॥ १२ ॥
 कृतरूपा कलिना हृतसंपदा तत इतश्चरता विपिनोदरे ।
 विरहितां दयितेन नलेन तां विषधरस्य विषेण विचेतनाम् ॥ १३ ॥
 समधिगम्य समाधिवलान्मुनिर्मनसि खेदमवाप मुहुर्मुहुः ।
 परगतामपि दुःखपरम्परां कृतधियो हि निजामिव मन्वते ॥ १४ ॥
 पुनरवेक्ष्य तथा पतितां भुवि प्रियतमां महिषीं निषधेशितुः ।
 विधिमपास्तकूपं परिभर्त्सयन्मुनिरिदं मनसा समचिन्तयत् ॥ १५ ॥
 विपदि भग्नमवेक्ष्य जनं जनः प्रमुरपि प्रतिकर्तुमनुद्यतः ।
 कुमतिरागु करोति मलीमसं निजकुलं यशसापि समुज्ज्वलम् ॥ १६ ॥
 तपसि राज्यमुखेऽपि समाहिते विविधविभ्रकृतां विनिवारणैः ।
 नृपतयो मुनयश्च परस्परं विनिमयेन भजन्त्युपकारिताम् ॥ १७ ॥
 इति विचिन्त्य मुनिर्नृपतेः प्रियामभिषिषेच जलैरभिमन्त्रितैः ।
 तदनु चेतनया च शुचा च सा युगपदेव बभूव समन्विता ॥ १८ ॥

चरणयोः प्रणतां स विदर्भजां समभिनन्द्य तपोनिधिराशिषा ।
 विगलदभुतरञ्जितलोचनामिदमुवाच सुधामधुरं वचः ॥ १९ ॥
 अयि कुरुष्व कृशोदरि मा शुचं विधिरभूत्करुणासुमुखस्त्वयि ।
 विचरतोऽपि वने हि यदृच्छया त्वमसि यन्मम दृक्पथमागता ॥ २० ॥
 त्वमसि यस्य तनूदरि वल्लभा वनमिदं च यथागतवत्यसि ।
 समधिगम्य समाधिबलादिदं मम मनः सुतरां परिदूयते ॥ २१ ॥
 तदिह मेऽस्ति तपश्चिरसंचितं किमपि तेन नलः सुलभोऽस्तु ते ।
 क्षितिमिमां च समुद्रतकण्टकां समनुशास्तु चिरं मुदितस्त्वया ॥ २२ ॥
 अनुपलब्धपदं विविधैर्भयैः सुलभमूलफलं विमलोदकम् ।
 क्लमभृतां क्लमभेदनमाश्रमं समवलोक्य मामकमग्रतः ॥ २३ ॥
 इह दिनानि कियन्त्यपि विश्रमं विदधतीं भवतीमवनीन्द्रजे ।
 सकरुणैर्मुनिभिः कृतशासनाः परिचरन्तु तपोनिधिकन्यकाः ॥ २४ ॥
 इति मुनेर्वचसापि नृपात्मजा न हृदयं विदधे किल विश्रमे ।
 सुस्तिनि दुःस्तिनि वा दयिते दशां तदुचितामनुयान्ति पतिव्रताः ॥ २५ ॥
 अवितथं परिचिन्त्य बभौ मुनेर्निजमवेक्ष्य च भाग्यविपर्ययम् ।
 किमपि कन्दलितां दलितां पुनर्निजमनोरथसिद्धिममंस्तु सा ॥ २६ ॥
 अथ मुनिं प्रणिपत्य विदर्भजा विदधती विपिनेषु विगाहनम् ।
 पथिषु यद्यदवैक्षत विह्वला सपदि तत्तदुपेत्य जगाद सा ॥ २७ ॥
 स्वगयति त्रिदिवं शिखरोन्नतिर्धरणिमावृणुते परिणाहिता ।
 स्पृशति मूलमधोभुवनं ततः किमपि नाविदितं त्रिजगत्सु ते ॥ २८ ॥
 स्थिरतया स्थितिहेतुतया भुवः प्रथितवंशतयोन्नतिमचया ।
 अमितसत्त्वतयाप्यनुयासि यं क्षितिधरेन्द्र वद क्व स नैषधः ॥ २९ ॥
 अपि मनःशिलया घटितं गिरे तव वपुर्विषमं कठिनं च यत् ।
 विफलमेव कंरिष्यसि तन्मम प्रियतमस्य निवेदनमीप्सितम् ॥ ३० ॥
 यदपि मामवलोक्य गिरेस्तटादिह समागमवत्यसि निम्नगे ।
 तदपि सेत्स्यति मे त्वयि नेप्सितं न खलु बाष्पदुतास्ति जडात्मनाम् ॥ ३१ ॥

गिरितटादिह संप्रति निजगे ध्रुवमुपागतवत्यसि मत्कृते ।
 तदपि मे प्रथमिष्यसि न मियं प्रकृतिवक्रगते करुणा कुतः ॥ ३२ ॥
 अयि मृगेन्द्र निवेदय मे प्रभु.....।
 सपदि वा यदि वा जननान्तरे परिचरामि पुनर्निषधेश्वरम् ॥ ३३ ॥
 हरिण मां दयितं परिपृच्छतीमपि कथं प्रतिवक्षि न किञ्चन ।
 ध्रुवमिमं मृगयत्सु कृतागसं स्मरसि तेन मनः कलुषं तव ॥ ३४ ॥
 जनपदेषु विहृत्य विहंगमानुपगताग्निशि पृच्छत मे पतिम् ।
 यदि न ते कथयन्ति तदाशु तान्विटपतो विनिपातयत दुःमाः ॥ ३५ ॥
 त्वमनुरागसमृद्धिमिमां परं वहसि कीर मुखे न तु चेतसि ।
 परुषवागपि नोत्सहसे यतः स्फुटमुदन्तमुदीरयितुं प्रभोः ॥ ३६ ॥
 इति प्रलापानसकृद्वितन्वती विगाढा शैलांश्च वनोदराणि च ।
 दिनावसाने कृतविश्रमं कचिद्दर्शे सार्धं वणिजां विदर्भजा ॥ ३७ ॥
 जनतां विलोक्य सुचिरेण तत्र सा नयने निवेश्य दयितेक्षणाशया ।
 अविदूर एकतरुमिस्तिरोहिता निषसाद भीमतनयावनीतले ॥ ३८ ॥
 अथास्तसंस्थे मृदुभास्त्रि भानौ निरन्तरे तत्र वने निकुञ्जे ।
 अदृष्टपारस्तिमिराम्बुराशिर्वैलामतिक्राम्य समुज्जजृम्भे ॥ ३९ ॥
 आलोकसंपत्तिरुवास तुङ्गे चकार निम्ने पदमन्धकारः ।
 परस्परस्पर्धितया तदानीमकारि ताभ्यां जगतो विभागः ॥ ४० ॥
 दरीषु येषामवनीधराणां लब्धोदयस्तानपि जग्रसे यत् ।
 तेनैव कृत्स्नं चरितं खलानां गाढोऽन्धकारस्तुल्यांबमूष ॥ ४१ ॥
 रन्ध्रेषु प्रथमं प्रविश्य तदनु प्राप्य खलीषु स्थितिं
 छिद्राण्याशु तिरोदधत्कबल्यतुङ्गास्ततः क्षमाभृतः ।
 विष्वक्प्रीडितमं तमो जगदिदं स्तर्तव्यतां प्रापय-
 द्याचक्रे चरितं युगान्तसमयोद्गेलस्य बारानिधेः ॥ ४२ ॥
 विधिरतनुत सृष्टिं दृष्टिशून्यां किमन्यां
 व्यरचयदवधैर्ना रूपसंयतिहीनाम् ।

इति जगति विवेकुं कोविदः कोऽपि नासी-

दलिकुलमलिनामैरुन्मिषद्विस्तमोमिः ॥ ४३ ॥

भूयोभूयो वर्त्मसंवाधस्वेदाद्रेजे निद्रां दुःसहः मान्धसार्धः ।

शोकोर्मोभिर्बोध्यमानानुवेलं निर्निद्रासीत्केवलं राजपत्नी ॥ ४४ ॥

नीलाम्बोरुहिणीकलिन्दतनयातोयप्रसूनैरिव

स्त्रैरङ्गैर्मलिनैस्तदन्धतमसं संम्लापयन्ती भृशम् ।

उत्क्रिस्तैः क्षितिरेणुभिः कलुषतां संप्रापयन्ती नमः

स्पर्शेनारुजती तरुन्करिषटा बाल्येव तत्राययौ ॥ ४५ ॥

अभ्यर्णे कुलमवलोक्य कुञ्जराणां क्रोशन्त्यामसकृदपि क्षितीन्द्रपथ्याम् ।

अध्वन्याः कतिपय एव बोधमापुर्दुर्वारं विधिविहितं हि देहभाजाम् ॥ ४६ ॥

असंयमितमूर्धजानविशदस्वराभिद्रया

स्खलच्चरणपल्लवान्विकृतवेषमुत्तिष्ठतः ।

विलोक्य पथिकानिभाः सभयरोषमुजृम्भितै-

र्व्यधुः सपदि चीकृतैः क्षुभितसत्त्वमाराद्वनम् ॥ ४७ ॥

अध्वक्लान्त्या निःसहाङ्गं प्रमुस्तास्ते वैदर्भ्या सत्वरं बोध्यमानाः ।

धात्रा यत्नेनाशु संप्रेर्यमाणैर्निद्रां दीर्घां प्रापिताः केऽपि नागैः ॥ ४८ ॥

रोषोत्सेकवशादुरांसि चरणैराक्रम्य केषामपि

प्रोच्छिन्नाग्रकरे शिरांसि करिणो दूरं समुच्छिषिपुः ।

शास्त्रासंधिषु लग्नकेशनिचयैरसच्छटाभिस्तुतै-

र्यैरासन्परिणामिभिः फलभरैः पूर्णा इवोर्वीरुहः ॥ ४९ ॥

पान्थाः केचिद्दलितवपुषः कुञ्जराणां विषाणै-

रस्रोद्धारं सपदि मुमुचुर्जीवितैः सार्धमेव ।

भूयो भूयः सरभसपदाक्रान्तिभिश्चर्षपेधं

निष्पिष्टाङ्गाः कतिचिदपरे भेजिरे प्रेचकत्वम् ॥ ५० ॥

निद्रयाध तमसा च विह्वलाः केचिदन्धितहशः पदेपदे ।

कापि विभ्रमपदं न भेजिरे कुञ्जकुञ्जरविचेतनाक्षमाः ॥ ५१ ॥

छिन्नार्षाङ्गान्मल्लवैः पादपानामुपुज्जानामप्रसासासु लीनान् ।
 त्रासान्मौनं संभ्रितानध्वगच्छन्निमित्तान्ये बानरा वा नरा वा ॥ ५२ ॥
 इत्थं तत्पथिककुलं प्रमध्य यूथे नागानां गतवति ये हतावशिष्टाः ।
 प्रातस्तो विषदि तथा क्लृप्तोपकारां वैदर्भीं प्रणतिमिरर्जयांबभूवुः ॥ ५३ ॥
 अथ सुचिरमसौ परिभ्रमन्ती बभूवुः कान्तमवीक्ष्य स्निग्धमाना ।
 पथि पथि पथिकाननुप्रयान्ती पुरमविशत्पृथिवीपतेः सुबाहोः ॥ ५४ ॥
 अथ तत्र पुरे परिभ्रमन्तीं जननीं प्राप्तदया नृपस्य तस्य ।
 शुभलक्षणलक्षितानुभावां तनयां स्वामिव पालयांबभूव ॥ ५५ ॥
 अथ चरैर्विनिवेदितलक्षणां विरहवेदनया विधुरां सुताम् ।
 हुतमुपेत्य विदर्भमहीपतिर्गमयति स्म निकेतनमात्मनः ॥ ५६ ॥
 लावण्यमात्रपरिशिष्टवपुः प्रयत्नाद्दृष्ट्वापि सा विरहिता निषधेश्वरेण ।
 अन्त्या कलेव शशिनस्तिमिरं समग्रं शोकं पितुः शमयितुं क्षमतां न भेजे ॥ ५७ ॥

अन्वेषणाय निषधाधिपतेः समन्ता-

दृष्टान्प्रतीतवचसः प्रजिघाय भीमः ।

भैमी तु तस्य भवने स्वजनैर्दृष्टापि

बन्दीव बाष्पकलुषा दिवसाननैषीत् ॥ ५८ ॥

चिरं चरन्नपि विपिने न विव्यथे विदर्भजां सविधगतां विलोकयन् ।

तथा पुनर्विरहमवाप्य जीवितं क्षणार्धमप्यमनुत निष्फलं नलः ॥ ५९ ॥

इति श्रीसाध्विप्रहिकमहापात्रश्रीकृष्णानन्दकृतौ सहृदयानन्दे महाकाव्ये
 नलचरिते वैदर्भीविदर्भानुप्रवेशो नाम द्वादशः सर्गः समाप्तः ।

त्रयोदशः सर्गः ।

अथ चेतसि शोकवेगमाजि स्वगिते दृष्टियुगे च बाष्पपूरैः ।

श्रुतवानपि नैषधश्चिराय प्रतिपेदे करणीयमूढभावम् ॥ १ ॥

बहु तत्र विलप्य बाष्पवारां पृषतैर्निष्पतितैर्वनस्वलीषु ।

नवमेघजलामिषेकतः प्रागपि सौरभ्यमुदैरयन्नेन्द्रः ॥ २ ॥

अथ तत्र कदापि वाति बाते रविरश्मिप्रकरैः प्रकामतसे ।

उदभृद्विपिने मिवस्तरूपां चिटपाषट्पुनसंभवः कृशानुः ॥ ३ ॥

अनतिप्रसृतेऽमितः कृशानो गगनाप्रस्पृष्टि धूयचक्रवाले ।
 ननृतुः क्षणमुन्मदाः सकेकं नवमेघोदयशङ्किनो मयूराः ॥ ४ ॥
 विटपानवनीरूढां कृशानोः स्पृष्टतीप्त्रप्रशिक्षासु लोहितासु ।
 सुरभेल्दयं विनापि वन्या परितः पुष्पितकिंशुकेव रेजे ॥ ५ ॥
 कुसुमान्यपहाय पादपानां भ्रमरैर्धूमसमाकुलैः पतद्भिः ।
 तरसैव शिखाङ्कुराः कृशानोरसकृन्निर्गलदञ्जना इवासन् ॥ ६ ॥
 लिलिहुर्विरला मुलैश्चकोराः पततोऽङ्गेषु समन्ततः स्फुलिङ्गान् ।
 अपरे त्वभिपत्य संहतास्तान्कृतरोषा इव भस्मसाद्वितेनुः ॥ ७ ॥
 रुरुधुर्गगनं शिखाः कृशानोरुपरि व्याततसान्द्रधूमसंघाः ।
 अवलीढघनानि काञ्चनाद्रेः शिखराणि द्युतिभिर्विडम्बयन्त्यः ॥ ८ ॥
 अपहाय कुलायकुञ्जगर्भान्प्रततामुत्पततां दिधक्षयेव ।
 सह धूमचरैर्विजृम्भमाणा सपदि व्योम ललङ्घिरे दबोल्काः ॥ ९ ॥
 भृशमाकुलतामुपेत्य धूमैर्विविधैः क्षमाधरकंदरेषु सिंहाः ।
 अपि तेषु हविर्भुजि प्रविष्टे पुटपाकं झटिति प्रपेदिरे ते ॥ १० ॥
 विचरैरुपसृत्य कंदरायां ज्वलति ज्वालिनि तत्र चित्रभानौ ।
 घनधूममये महान्धकारे गिरिरुल्कामुखवद्यलोकि कैश्चित् ॥ ११ ॥
 चमरान्परिधावतः समन्ताद्वनवीथीषु नितान्तमार्तिभाजः ।
 सरलायतचामरप्रसङ्गाननुधावन्निव पावकश्चकाशे ॥ १२ ॥
 अपि तीर्णवतां रयातिरेकाद्वनराजिः परितः प्रदह्यमाना ।
 परिणाहिषु चामरेषु लम्बा चमराणामनलः सुदुस्तरोऽभूत् ॥ १३ ॥
 परितः पवनेन कीर्यमाणान्क्षपयन्तः करशीकरैः स्फुलिङ्गान् ।
 अभितापभृतोऽपि वारणेन्द्राः क्षणमासन्वनचारिणां शरण्याः ॥ १४ ॥
 सहसा द्रवणाक्षमांस्तनूजांश्चरणैः सैः परिवार्य गोपयन्त्यः ।
 पृषतीः परिमन्थरं व्रजन्तीः सह तैरेव ददाह कृष्णवर्त्मा ॥ १५ ॥
 अधिभूधरसानु विद्वतानां परितः शल्लकिनां क्षरीरलम्बः ।
 मतिशल्लकशेखरं प्रसर्पन्नपि सप्ताचिरसंख्यकाचिरासीत् ॥ १६ ॥

कृष्णानन्दः ।

वैदर्भीक्तिविभ्रमजन्मभूमिः कपिञ्जलकुलकुमुदिनीकलानिधिः सांघिविप्रहिको महा-
पात्रः श्रीकृष्णानन्दमहाकविः कस्मिन्काले समुत्पन्न इति न ज्ञायते । परं चन्द्रशेखरक-
विमूक्तोर्विश्वनाथान्प्राचीनस्तदनुबन्धी चेति निर्विकल्पमवसायते । यतो विश्वनाथरचित-
साहित्यदर्पणस्याष्टमपरिच्छेदे 'सूचीमुखेन सकृदेव कृतप्रणस्तवम्—' इति महदयानन्दस्य-
श्लोक उदाहृतः । अथास्य विश्वनाथस्य च सांघिविप्रहिक-महापात्रेति विशेषणद्वयं
समानम् । तत्र सांघिविप्रहिक इति राज्याधिकारिमृचकः पदविशेषः । सांघिविप्रहो भवः
सांघिविप्रहिकः । एतत्पदं ब्राह्मणादिमाधारणम्, न ब्राह्मणमात्रविषयकम् । तथाहि—
'तन्मातुलेन तद्रोपाद्गिरनाथेन योगिना । सांघिविप्रहिकेनाथ स स्वर्गेव न्यगृह्यत ॥' इति
राजतरङ्गिणी ६।१११ । '—लिखितं सांघिविप्रहाधिकृत-विधिर-पतिवप्रभट्टिना' इति
इण्डियन आण्टिक्वेरी १४।१८८१ । अत्र दिविर इति कायस्थस्य पर्यायान्तरम् । 'विना
मद्यं विना मांसं परम्बहणं विना । विना परापकारेण दिविरं दिवि रोदिति ॥' इति
लक्ष्यान्तरं च । महापात्र इति राजमन्त्रिसंज्ञान्तरमिति केचित् । तत्र । सर्वप्रधानाधि-
कारभाजः सांघिविप्रहिक इति कथनार्नाक्तव्यात् । ब्राह्मणसंज्ञान्तरमित्यपरे । मामा-
न्योपनामान्तरमितीतरे । अयं च जगन्नाथपुर्यामायात् । एताव्रामितस्य महदयानन्दका-
व्यस्य तत्र प्रसिद्धिरप्याप्ते ।

अमुष्य काव्यरत्नस्योत्कललिपिसमुद्भूतं स्थलविशेषं गतिपणीकं गपाद्वर्षशतोद्भूत-
मिवोपलक्ष्यमाणमकं तालपत्रपुस्तकं भगवतः श्रीजगदीश्वरस्याच्युक्ताम्भेनमोहनचलाप्र-
शिरोमणेश्चाय तत्प्रतिरूपकं देवार्धरः संपाद्य च श्रीमन्तो विद्वन्मुकुटमणयो रायपुरीय-
हायस्कूलपाठकसत्तमाः सुगृहीतनामधेयाः 'वामन दाजी ओक' इत्याख्या महापात्रवयोः
काव्यमालार्पमसम्भ्यं दत्तवन्त इति तेषां मोजन्यामृततरङ्गितान्तःकरणानामन्तर्वाणिवरे-
ष्यानामुपकारं सप्रश्रयमुररीकुमेहे ।

अर्थेनत्कविप्रणीता काचन नैपथीयचरितटीकापि वर्तते इति तत्रत्येभ्यः ध्रूयते । प-
रमदावर्धि मा लोचनगोचरतां नागता । एवं गति नैपथीयचरितकर्तुः श्रीश्रीहर्षकवेरवा-
चीनः साहित्यदर्पणप्रणेताः प्राचीनोऽयं कृष्णानन्दकविरिति परिणमति ।

श्रीहर्षस्तु भगवतः श्रीशंकराचार्यादवाचीनः पृथ्वीराजमहोपतः प्राचीनः । यतोऽयं
कविः स्वकीये खण्डनखण्डस्तादनामकं ग्रन्थे भगवत्पादस्य स्मरति, एनं च पृथ्वीराज-
सामन्तध्वन्दकविः स्वीये 'पृथ्वीराजरासा'संगे निबन्धे स्मृति ।

१. 'भगवत्पादेन वा बादरायणीयेषु मूत्रेषु भाष्यं नाभाषि' इति 'भगवत्पादेन शंकरा-
चार्यपादेन । बादरायणो व्यासः' इति तत्र शंकरमित्रव्याख्यानम्.

निजपल्लवभक्षणापराधं परिचिन्त्येव महीरुहः सरोषाः ।
 प्रतिरुध्य लताभिरग्रशृङ्गे पृषतानुत्पति(त)तोऽग्नये वितेरुः ॥ १७ ॥
 न शरीरभृतां परं कृशानुः प्रसरन्नाशु जहार जीवनानि ।
 सरसां सरितां च तीरकक्षे परिसर्पन्क्रमशस्तथैव चक्रे ॥ १८ ॥
 सरितामविभावनीयरूपं सहसाविश्य जहार जीवनं यत् ।
 अतएव बभार काननाभिः समदामूतपदामिधां यथार्थाम् ॥ १९ ॥
 अपि पल्लवमुल्बणं सघौघं परितापातिशयं तथा जगाम ।
 इह कोलकुलं विविग्रमग्रेर्विलममं न प(य)थोज्जगाम जीवत् ॥ २० ॥
 दरदग्धवराहदेहजातैः परिदिग्धानि भृशं वसाप्रवाहैः ।
 विपिनानि समश्रु(श्च)तः कृशानोरुपदंसत्वमगुः पुलिन्दपश्यः ॥ २१ ॥
 सविधे परिधावतः कुरङ्गान्न किराताः शरलक्ष्मतामनैषुः ।
 दवपावकजातसंभ्रमाणां शबरीणां परिरक्षणैकतानाम् ॥ २२ ॥
 धवलीकृतमूर्तयः समन्तादवकीर्णैः पवनेन भस्मजालैः ।
 गिरयोऽस्त्रिचया इवावशिष्टाः समभूवन्परिदग्धकानना[ना]म् ॥ २३ ॥
 इति तत्र चिराय दह्यमाने विपिने भूमिपतिर्विगादशोकः ।
 विललाप विदर्भसंभवायामपराद्धं ज्वलनस्य शङ्कमानः ॥ २४ ॥
 अवलोक्य शिखाशतैः करालं प्रसरन्तं परितः कृशानुराशिम् ।
 दमयन्ति मया शठेन मुक्ता कमरण्येषु करिष्यसे शरण्यम् ॥ २५ ॥
 ज्वलनस्य विवाहसाक्षिणोऽपि भ्रमणेनासि पुरा नितान्तस्त्रिजा ।
 मृदुलाङ्गि कथं नु संप्रति त्वं वनवद्देर्विषहिष्यसेऽभितापम् ॥ २६ ॥
 दयिते तव विप्रयोगजन्मा ज्वलनो मां प्रबलश्चिरादधाक्षीत् ।
 अधुनाभ्यधिकं करिष्यतेऽसौ किमिवा[यं] वनपादपप्रसृतः ॥ २७ ॥
 तव सुन्दरि विप्रयोगजन्मा हृदि योऽयं मम नृभतेऽनुवेलम् ।
 उपगन्तुमपि स्फुलिङ्गभावं शिखिनस्तस्य शिखी न कल्पतेऽसौ ॥ २८ ॥
 विपिनानल धन्यतामुपैषि क्षणमात्रेण दहद्वनान्यमूनि ।
 धिगिर्म विरहानलं वपुर्धे रूपायत्येव निनीयते न निष्काम् ॥ २९ ॥

सुवनत्रयकुण्डनापराधादृशकण्ठं रणलीलया जिघांसुः ।
 जगतः प्रमबोऽपि यस्य वंशे प्रभवं स्वस्य हरिः पुरा व्यचक्ष ॥ ५६ ॥
 कृतमस्य गुणान्तराविधानैस्तव सख्योचित एष राजचन्द्रः ।
 उपगन्तुममुष्य सारजित्वं सहसा याहि विभो पुरीमबोध्याम् ॥ ५७ ॥
 अवलोक्य कलासु कौशलं ते निजदेहादधिकं स संस्यते त्वाम् ।
 निवसन्निह मेदिनीसुधांशो दमयन्तीमचिरेण लप्स्यसे त्वम् ॥ ५८ ॥
 उपयास्यति लोचनातिथित्वं पृथिवीनाथ विदर्भजा यदा ते ।
 अपहातुमिमं वपुर्विकारं परिधेहि त्रिदशांशुके तदैते ॥ ५९ ॥
 इति वाचमुदीर्य नागराजः सुरयोग्यं वसनद्वयं वितीर्य ।
 अनुभाववशाभिजं शरीरं तिरयामास नलस्य पश्यतोऽपि ॥ ६० ॥
 इति दर्शितशोकसागरान्तः फणिराजेन पतिर्विदर्भजायाः ।
 स च तेन विमुक्तशोपबन्धः प्रतिनन्द्योपकृतिं मिथः प्रयातौ ॥ ६१ ॥

सूते यद्विषमेव जीवितहरं कर्कोटकस्याननं
 तस्मादेव वचश्छलाद्विगलितः पीयूषपुरो नवः ।
 प्रत्यङ्गं कवलीकृतस्य दयिताविच्छेपजेनाग्निना
 जीबानुर्जगतीपतेर्यदभवत्तच्चित्रतामाययौ ॥ ६२ ॥
 नरपतिरथ स्मारं स्मारं वचांसि फणीशितुः
 किमपि किमपि प्राप्ताश्वासः समीहितसिद्धये ।
 दिनकरकुलोत्पन्नेनाधिष्ठितां नगरीं व्रज-
 अपि गिरिसरिदुर्गान्मार्गानमस्त न दुर्गमान् ॥ ६३ ॥
 इति श्रीसाधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
 नलचरिते कर्कोटकदर्शनो नाम त्रयोदशः सर्गः समाप्तः ।

चतुर्दशः सर्गः ।

अवाग्रितां कुम्भसमुद्भवेन कमेण कृत्वां ककुभं विहाय ।
प्रपञ्चतिबाह्य किञ्चिन्नलः प्रपेदे नगरीमयोध्याम् ॥ १ ॥
 प्रक्षतुमर्घ्यं सरयुजलानां पृथग्निरम्भोऽरुहगन्धगैः ।
 कमादयोऽप्योषवनं व्रजन्तं प्रत्युद्ययौ तं शिसिरः समीरः ॥ २ ॥

एकैकशो निर्जितनामधेयैरूपच्छलद्रोधसि संनिविष्टैः ।
 इक्ष्वाकुवंशप्रभवैः क्षितीन्द्रैराराध्यमानां सरयूं स भजे ॥ ३ ॥
 अतीत्य कृत्स्नं वनवासखेदं समागतं वीक्ष्य नलं नदी सा ।
 सितच्छदानां ध्वनिकैतवेन मुहुर्मुहुः स्वागतमन्वयुद्ध ॥ ४ ॥
 तस्यां मिथः प्रेमवशंवदानि रथाङ्गनाम्नो मिथुनानि वीक्ष्य ।
 विहाय भैमीमभितश्चरन्तमात्मानमन्तर्नृपतिर्निनिन्द ॥ ५ ॥
 अनीतियुक्तानपि नीतिभाजः 'संख्यावतोऽपि स्वगुणैरसंख्यान् ।
 विलसिनोऽप्युज्जतसौधसंस्थानोष्ठीषु पौरानभिनन्दयन्ति (न्तीम्) ॥ ६ ॥
 प्रकामदुर्गां मुखसंचरां च निकामकान्तामपि कामकान्ताम् ।
 राजन्वतीं वीक्ष्य पुरीमयोध्यां चिरोज्जितां स्वां नगरीं स दध्यौ ॥ ७ ॥
 नलेति नाम प्रथितं विहाय स बाहुकेति प्रथयांबभूव ।
 दशानुरूपं रचयन्ति चेष्टामासाद्य सिद्धिं त्वभियोगभाजः ॥ ८ ॥
 कलिस्तु देहे निवसन्नलस्य लेभे भुजङ्गस्य विषेण दाहम् ।
 अनागसि द्रोहकृतः मुजिष्ठाङ्कियच्चिरं न असते विपत्तिः ॥ ९ ॥
 अवापतुस्तापमतुल्यहेतुं समास्थितौ तौ वपुरेकमेव ।
 भैमीवियोगेन नलः कलिस्तु विषेण तीव्रेण भुजङ्गभर्तुः ॥ १० ॥
 रूपान्तरेणैव तिरोहितोऽपि गुणेन लोकोत्तर इत्यशंसि ।
 आमोदपूरेण निवेद्यते हि कुञ्जेन गूढापि पटीरशाला ॥ ११ ॥
 भोर्ज्ञांसरेः कर्णपुटोपकण्ठं निन्ये चरैस्तस्य गुणप्रकर्षः ।
 क्रमेण निज्ञैः पञ्चभिः समुद्रं प्रविश्यते ग्रावृषि बारिपूरः ॥ १२ ॥
 वृत्तं च विद्यां च दवीयसोऽपि विवेद भार्गवसरिरस्य सर्वम् ।
 चक्षुर्नृपाणां हि चराभिधानं गृह्णन्ति भावानपि विप्रकृष्टान् ॥ १३ ॥
 स मञ्जितां मञ्जविनिश्चयेषु कीडारहस्येषु बयस्यभावम् ।
 गज्राशालेषु विनेतृतां च जगाम तिम्रांशुकुलज्वजस्य ॥ १४ ॥

१. नीतिरहितान्, ईतिरहितांश्च. २. गणनायोग्यान्, पण्डितानपि. ३. निबरस्था-
 विनः, विलसयुक्तानपि. ४. न कामवन्मनोहराम्, निकामं कान्ताम्. 'नि स्वाक्षेपे
 यशार्थं च नित्यार्थं दानकर्मणि' इति हैमः. ५. भार्गवसिर्नृपणो राजा.

यथा पुरा दोर्द्धविणमभावादभूदयोध्यापतिरस्य वश्यः ।
 रूपान्तरेणापि तिरोहितस्य गुणप्रकर्षादभवत्तथैव ॥ १५ ॥
 क्षीलेन वृत्तेन च सख्यभाजोः प्रीतिस्तयोः प्राप तथामिष्टद्विम् ।
 अमात्यलोकोऽपि यथोपभेजे शरीरमात्रेण पृथक्कृतौ तौ ॥ १६ ॥
 ततो निदाघेन नितान्तस्त्रिभ्रं विलोक्य लोकं करुणावतीव ।
 तिरोदधाना किरणान्स्वरांशोराविर्बभूवाम्नुधरागमश्रीः ॥ १७ ॥
 स्वमौलिरलक्ष्युतिचित्रभासः सुरायुधाख्यस्य भुजंगमस्य ।
 वल्मीकरन्धाहिरुद्रतस्य भेजे फणत्वं तनुमेव चक्रम् ॥ १८ ॥
 अमुक्ततोयं प्रतिरुद्धमानु परस्पर.....चित्रदण्डम् ।
 अमूजवाम्भोधरचक्रवालं लोकस्य साधारणमातपत्रम् ॥ १९ ॥
 समाश्रितैः सानुषु वारिवाहैः समीरणान्दोलनया विलोलैः ।
 प्रसार्यमाणैर्गगने विहर्तुं पक्षैरिव क्षोणिभृतो विरेजुः ॥ २० ॥
 मया विस्मृष्टानि पयांसि नूनं विशेषयत्येष मयूखजालैः ।
 इतीव गर्भाश्रितदीर्घरोषा कादम्बिनी चण्डरुचं रुरोष ॥ २१ ॥
 लोकस्य संज्ञापनिरासजन्यां संपद्यते कीर्तिमसौ मदीयाम् ।
 इतीव रोषेण सुधाकरस्य ज्योत्स्नां समग्रामपिबत्पयोदः ॥ २२ ॥
 यस्यां न सूर्यो न च चन्द्रतारं विभाति यत्रास्ति न कोऽपि भेदः ।
 तां प्राप सिद्धिं पवमानयोगादम्भोदसंघः स्तिमितो बभूव ॥ २३ ॥
 जम्बूवने पक्षफलापदेशाद्रोलम्बदम्भान्नवमालतीषु ।
 रुद्धे धनैर्वैरिणि तिग्मभानौ स्वैरं तमः प्रादुरभूद्दिनेऽपि ॥ २४ ॥
 विनातपत्रं पद्मी न सेव्या दिनेषु संनद्धबलाहकेषु ।
 इतीव नृत्यावसरे मयूराः कलापचक्रं व्यधुरातपत्रम् ॥ २५ ॥
 मुदं प्रपन्नेषु विषादवन्तः केकाविलासैर्मुसरेषु मूकाः ।
 लास्यैर्विलोलेषु जडत्वभाजः पान्था बभूवुः शिखिनां गणेषु ॥ २६ ॥

समीरयोगात्परिघटितस्य घनान्बुराशेरिव फेनलेखा ।
 नभस्तले कामपि कान्तिमापुराबद्धमालाः परितो बलाकाः ॥ २७ ॥
 प्रचण्डभानोः किरणान् [सुतीक्ष्णान्] अन्तर्भूशं तापयतः पयोदः ।
 निजोदशान्भःपरिशोषशङ्की सौदामिनीपुञ्जमिषाद्ववाम ॥ २८ ॥
 मया विना नैष घनश्चकास्ति विलोक्य मां ताम्यति नैषघश्च ।
 इतीव विद्युत्परिचिन्तयन्ती मुहुश्चकासे च तिरोदधे च ॥ २९ ॥
 कोषार्जनं नीपमहीरुहाणाममुव्ययं चैव वियोगभाजाम् ।
 विद्युल्लतालास्यविलासरङ्गं पयोदसङ्घः सममेव चक्रे ॥ ३० ॥
 भौमी च भीमस्य गृहेषु सिन्धुनां भार्तासरेर्वेदमनि नैषधं च ।
 मुहुर्मुहुर्द्रष्टुमिवाततान सौदामिनी व्योम्नि गतागतानि ॥ ३१ ॥
 आसारसेकेन शमं प्रपेदे क्षोणीभृतामङ्कगतो दवाग्निः ।
 नलस्य भैम्याश्च जगाम वृद्धिं वियोगजन्मा हृदि मन्मथाग्निः ॥ ३२ ॥
 कृतापराधेष्वपि वल्लभेषु रोषं वधूनामपसारयन्तः ।
 विश्रान्तिमीयुर्न मुहूर्तमात्रं कुञ्जेषु दात्यूहसमूहकूजाः ॥ ३३ ॥
 घनान्बुवर्षैरभिषिच्यमाना पौरस्त्यवातेन च वीज्यमाना ।
 रोमाञ्चमुच्चैः प्रथयांबभूव तृणाङ्कुरोन्मेषमिषेण भूमिः ॥ ३४ ॥
 अथोपपन्नप्रणयेषु दैवाद्दरं प्रयातेषु सितच्छदेषु ।
 शोकातिभारादिव पद्मिनीभिर्नवान्बुपूरे सरसां न्यमज्जि ॥ ३५ ॥
 मानग्रहे वृद्धिमुपागतेऽपि सरित्पतिः ।
 बभूविरुद्धं सरितश्चरित्रं तेनैव नूनं प्रथयांबभूवः ॥ ३६ ॥
 आस्कन्धमग्नाः सलिलेषु वृक्षाः कृतार्तनादाः स्वगकूजितेन ।
 शास्त्राकरैर्बायुवज्राद्विलोलैर्मियः समुद्धर्तुमिवाङ्गयन्ति ॥ ३७ ॥
 विभिद्य सेतूनभितः स्थलानि समक्षुवानेषु सरिज्जलेषु ।
 निगूढपादाः पृथिवीरुहोऽपि तदा बभूवुः प्लवमानकल्पाः ॥ ३८ ॥

मया कृतं निर्गमनं मदीयैरम्भोमरैर्निर्वसुधं व्यधाधि ।
 इतीव दर्पं प्रथयन्मयोदः प्रतिक्षणं तारतरं जगर्ज ॥ ३९ ॥
 इत्थं कमादम्बुधरागमश्रीर्यथा यथा यौवनमाससाद ।
 तथा तथा दुर्विषहा बभूवुः शोकोर्मयो भीमतनूभवायाः ॥ ४० ॥
 समृद्धकामापि पुरी विदर्भा शोकेन भैम्याः समवाप स्वेदम् ।
 अप्येकवीरुल्लभवः कृशानुः कृत्स्नां दहत्येव वर्नी निदाघे ॥ ४१ ॥
 ततः समुत्कर्षवतीर्विलोक्य वर्षाः कुलायेष्ववसन्विहंगाः ।
 भीमस्य चारास्तु तदापि चैरुर्जामातरं मार्गयितुं नियुक्ताः ॥ ४२ ॥
 नलं विना यानि न वेद कश्चिद्रहस्यसंकेतपदानि भैम्याः ।
 उदैरयंस्तानि परिस्फुटार्थं गोष्ठीषु गोष्ठीषु गृहे गृहे ते ॥ ४३ ॥
 वनेषु शैलेषु सरित्पटेषु स्थलेष्वनूपेषु पुरेषु राज्ञाम् ।
 निरूपयन्तोऽप्यनिशं प्रयत्नाद्यालोकयन्कापि न नैषधं ते ॥ ४४ ॥
 निवृत्य भेजुर्नगरीं विदर्भा नलस्य वृत्तान्तमैविन्दमानाः ।
 भीमस्य दूताः स्मृतिमागतेन शोकेन भैम्याः प्रतिरूप्यमानाः ॥ ४५ ॥
 अथेकिताम्बूहनलब्धवर्णः कश्चिच्चरः प्राप्य पुरीमयोध्याम् ।
 नलं समासाद्य रहस्यवादीदमूनि संकेतपदानि भैम्याः ॥ ४६ ॥
 नमस्तले संचरता यथेच्छं विहंगडिम्भेन विलोक्यमानः ।
 एकाकिनीं काननसीमि मुग्धमनागसं मुञ्चति कः सुचेताः ॥ ४७ ॥
 दया च लज्जा च मतिश्च नूनं सर्वाश्रयोऽयं परिचारवर्गः ।
 जनः कुलीनोऽप्यनया विहीनस्तोभिः प्रकामं परिहीयते यत् ॥ ४८ ॥
 मनांसि पुंसां परिणामवद्विस्तृत्यानि किं पाकफलैर्भवन्ति ।
 अन्तः प्रकृत्या विरसान्यमूनि बहिर्बहिर्धेयं प्रथयन्ति रागम् ॥ ४९ ॥
 इत्थं बधो दूतमुखाभिश्चम्य प्रागेव संस्पृश्य विचेष्टितं स्वप् ।
 निगूढ बाष्पप्रसरं कथंचिदिदं बभाषे निषवाशिनाथः ॥ ५० ॥

प्रतिक्षणं तापयता शरीरं शोकानलेन स्वयमर्जितेन ।
 विलुप्तसंज्ञं कितवं विनान्यः प्राणेश्वरीं मुञ्चति कानने कः ॥ ५१ ॥
 नूनं रथाङ्गौ विगमे रजन्याः श्रेयः समासंश्रितमश्रुवाते ।
 न जीवितं तौ परिमुञ्चतश्चेदसङ्गमासाद्य वियोगस्वेदम् ॥ ५२ ॥
 श्रुत्वा वचः कैतवबाहुकस्य पुरीं विदर्भा सहसा स भेजे ।
 विदर्भजायाः सविधे च सर्वे शशंस राज्ञा विहिताभ्यनुज्ञः ॥ ५३ ॥
 सा बाहुकेनोदितमाकलय्य चरोपनीतं किमपि प्रहृष्य ।
 निशम्य तस्याकृतिवैपरीत्यं भूयोऽपि शोकाम्बुनिधौ ममज्ज ॥ ५४ ॥

अत्रान्तरे निषधभर्तुरवेक्षणाय

क्षोणीतलं तत इतः सुचिरं विगाह्य ।

मृतोऽस्य कश्चन पथि श्रमनोदनार्थ-

मिक्ष्वाकुवंशतिलकस्य पुरं प्रपेदे ॥ ५५ ॥

आसन्नसंगतिमहोत्सवशंसनाय

विश्रब्धदूतमिव तं प्रहितं स्वलक्ष्म्या ।

पश्यन्नपि प्रथयति स्म निजं न रूपं

रुद्धः फणीन्द्रवचसा निषधाधिनाथः ॥ ५६ ॥

आकारभेदपिहितेऽपि नलेऽन्तिकस्थे

सूतस्य चित्तमभजत्कमपि प्रमोदम् ।

पूर्वाद्रिशृङ्गजुषि वारिधरावृत्तेऽपि

धर्मद्युतौ सरसिजं स्मितमातनोति ॥ ५७ ॥

तं शुद्धभावमधिगत्य नलः स चैनं

लोकोत्तरैर्गुणगणैरभिनन्दनीयम् ।

सौहार्दबन्धमतिमात्रमुपेयिवांसौ

तावन्धिनाविव सदा सहितावभूताम् ॥ ५८ ॥

ज्योत्स्नासारैः स्फुरयति जगद्यामिनीजीवितेशे

मन्दं मन्दं वहति कुसुमामोदमिश्रे समीरे ।

स्मारं स्मारं वनभुवि तथा विह्वलां प्रेयसीं स्वां
 सायं सायं व्यतनुत नलस्त्यक्तर्षेयः प्रलापम् ॥ ५९ ॥
 वैरिण्यः क्षणदाः शशाङ्ककिरणैर्मर्मच्छिदो वासराः
 स्मेराम्भोरुहसौरभैर्वनभुवः समच्छदैर्दुस्तराः ।
 कासाराः कलहंसकेलिरसितैः.....कूलंकषा
 जीवातुस्तव जीवितेश्वरि मया कुत्रापि न प्रेक्ष्यते ॥ ६० ॥
 तिर्यञ्चोऽपि सितच्छदाः कमलिनीं संभावयन्त्यागताः
 संत्यज्यापि धनाधिनाथदयितं.....सरः ।
 तां बालामनुयायिनीं प्रियतमामेकाकिनीं कानने
 भ्राम्यन्तीमपहाय जीवितशठः कस्मादयं नैषधः ॥ ६१ ॥
 सैवेयं शरदम्बुवाहविषमा निस्तन्द्रचन्द्रद्युतिः
 प्रालेयाम्बुलयाभिषेकशिशिरः सोऽयं निषिद्धानिलः ।
 एतत्तन्मधुपत्रजैरनुसृतं शेफालिकासौरभं
 सोऽयं निष्करुणो नलः शशिमुखीं सा केवलं नेक्षते ॥ ६२ ॥
 इत्थं वाचमुदीर्य भीमतनयाविरूपस्त्रिंशं वपुः
 पर्यङ्के परिवर्तनव्यतिकरैर्निर्निद्रमायासयन् ।
 आपृष्टः प्रथितादरेण सुहृदा स्तेन तेनैकदा
 तं दाक्षिण्यवशादुवाच रहसि व्याजोत्तरं बाहुकः ॥ ६३ ॥
 देवस्यम्बकमौलिलब्धवसतिर्यद्वोत्रवृद्धे विधुः
 कैलासाधिपतेस्तुलामुपययौ यः प्राज्यया संपदा ।
 देवेन्द्रेऽपि निरादरा वृणुत यं वैदर्भराजात्मजा
 सोऽयं ते श्रुतिगोचरीकृतचरः कच्चिन्नृपो नैषधः ॥ ६४ ॥
 अविनयपथे सक्तस्त्यक्तः कथंचिदयं श्रिया
 सह दयितया भ्राम्यन्विन्ध्याटवीषु मयेक्षितः ।
 तदनु विधुरस्यास्य प्राणेश्वरीविरहाग्निना
 प्रलपितमिदं स्मारं स्मारं विचीदति मे मनः ॥ ६५ ॥

अथ तस्य वाक्यपवनोद्गताचिंषा
चिरसंचितेन निजशोकबहिना ।

परिदह्यमानहृदयो मुहुर्मुहुः

श्वसितं विमुच्य निजगाद सारथिः ॥ ६६ ॥

धन्योऽसि बाहुक विनैव परिश्रमेण

यन्नैषधं नयनगोचरतामनैयीः ।

नैनं व्यलोकयमहं पुनरल्पभाग्या-

तृन्नां समुद्रवसनामपि गाहमानः ॥ ६७ ॥

वैदर्भी तु वने भ्रमन्त्यजगरस्यास्यं प्रविष्टा ततः

कृच्छ्राग्निर्गमिता विधेः करुणया नीता निकेतं पितुः ।

भूयो नैषधसंगमाय मुनिना केनापि दत्ते वरे

विश्रम्भात्तरसा न मुञ्चति शुचा क्लिष्टामपि स्वां तनूम् ॥ ६८ ॥

हस्तन्यम्नकपोलपालिविगलद्वाप्माश्वुधौतम्ननं

निःश्वासोष्मनिपीडिताधरपुटं व्यावूर्णितार्धेक्षणम् ।

ध्यायन्त्याश्च्युतचापलेन मनसा नक्तं दिवं नैषधं

वैदर्भ्याः कवलीकरोति बलवानङ्गानि शोकानलः ॥ ६९ ॥

बाष्पाभस्तटिनीरयेष्वनुदिनं गण्डस्थले मज्जतः

पक्ष्मोन्मेषनिमेषयोरपि दृशोर्वा लास्यमभ्यस्यतः ।

बाहू बालमृणाकतन्तुतुलनामादातुमाकाङ्क्षतः

संतापश्चसितानिलौ तु सुतनोर्निर्मलानिमन्विच्छतः ॥ ७० ॥

वारं वारं निषधनृपतेश्चिन्तयोज्जृम्भमाणै-

रुष्णोन्मेषैः प्रसृमरतटे तत्क्षणं क्षीयमाणः ।

प्रत्यासन्नैरपि सहचरीमण्डलैर्नोपलक्ष्यः

सारङ्गाश्याः श्रवणपुलिने निष्पतन्बाष्पपूरः ॥ ७१ ॥

मुकुलितनयनापि प्रेक्षन्तं वैरिमेनिं

सुरभिमपि निद्राधं श्वासमाविष्करोति ।

कथयति हृदि खेदं मौनमभ्याश्रयन्ती

कुवलंयनयनायाश्चेष्टितं चित्रमास्ते ॥ ७२ ॥

प्राप्तां दैववशाद्विदर्भनगरीं तत्रापि शोकाग्निना

भैमी जीवितसंशयं गतवतीं निश्चित्य सूतोक्तिभिः ।

आनन्दाङ्कुरमग्रिमं कलयता तीव्रं च खेदोच्चयं

बाष्पाम्भःपिहितेक्षणेन गमिता सा बाहुकेन क्षपा ॥ ७३ ॥

भार्गासुरिस्तदनु बन्दिजनोदिताभि-

भोगाबलीभिरपसारितशेषनिद्रः ।

प्रातस्तनेषु विधिषु त्वरमाणचेताः

शय्यानिकेतनमपास्य बहिर्जगाम ॥ ७४ ॥

इति श्रीसांघिविप्रहिकमहापात्रश्रीकृष्णानन्दकृता सहृदयानन्दे महाकाव्ये
नलचरिते दमयन्तीवृत्तान्तलाभो नाम चतुर्दशः सर्गः ।

पञ्चदशः सर्गः ।

ततः समाहूय स बाहुकं नृपः सदः समासाद्य समेत्य मन्त्रिभिः ।

पृथक्पृथक्वर्णविशेषचारिणां गिरिश्वराणां स्मृतिगोचरेऽकरोत् ॥ १ ॥

अरात्युदासीनसपक्षताजुषां दिनेदिने यद्यवसायवेदनम् ।

जिगीषतां दोर्बलशालिनामपि क्षितीश्वराणां प्रथमो ह्ययं नयः ॥ २ ॥

ततश्चरः कश्चन कुण्डिनाह्वयात्पुरादुपेतः क्षितिपं प्रणम्य तम् ।

निजांशुकान्तेन समावृताननः कृताञ्जलिर्वाचमुदैरयद्रहः ॥ ३ ॥

श्रुतं त्वया नाथ यथागतः पुरात्पुरा वनं कापि नलो न लक्षितः ।

अमुष्य पत्नी तु विदर्भनन्दिनी यदृच्छया प्राप पितुर्निकेतनम् ॥ ४ ॥

मुहुर्मुहुर्दःसहतामुपेयुषा चिराय शोकेन हता तपस्विनी ।

भवान्तरेऽपि प्रेयदर्शनाक्षया जूह्वषतीयं ज्वलने निजं वपुः ॥ ५ ॥

तपस्विना केनचिदपितं वरं प्रतीक्ष्य निन्ये दिवसान्यमून्यपि ।

परेद्युरेषा गमयिष्यति ध्रुवं निजां तनूमिन्धनतां हविर्भुजः ॥ ६ ॥

जयसलमेरमहीपालचरितरूपस्य सुदर्शनचम्पूकाव्यस्य निर्माता कृष्णानन्दकविस्व-
स्माद्भिन्नो नवीनश्च ।

हा हन्त तत्तन्ग्रन्थसहस्ररत्नपट्टलीशाणायितशेमुषीके महामहोपाध्यायपदभाजि पण्डि-
तश्रीदुर्गाप्रसादे सुधर्माप्रणयितां गते द्वित्रमासपर्यन्तं प्रकृतग्रन्थसंपादने वैयाकरणपण्डित-
श्रीशिवदत्तशर्मणा यः श्रमोऽकारि स धन्यवादपुरःसरं मुहुः स्मर्यते ।

सुतां निजां निश्चिततीव्रसाहसां विलोक्य भीमः सह पौरबन्धुभिः ।
 निमज्ज्य शोकाम्बुनिधौ सुदुस्सरे तरी विधातुं न किमप्यवेक्षते ॥ ७ ॥
 प्रभो पुरस्ते विनिवेदितुं मया श्रुतं विदर्भाधिपतेर्गृहेषु यत् ।
 अनन्तरं यत्तु विधेयमीक्षसे प्रमाणतां तत्र मनस्तवार्हति ॥ ८ ॥
 निवेद्य वृत्तान्तमिमं चरे गते नरेश्वरः प्रेक्ष्य मुखानि मन्त्रिणाम् ।
 पुरं प्रयास्यन्नचिरेण कुण्डिणं निजासनार्धस्थितमाह बाहुकम् ॥ ९ ॥
 सतां विपत्तीरसतां च संपदः समीक्ष्य को नाम भृशं न दूयते ।
 विशेषतः सत्यपि राजमण्डले विदर्भराजस्त्वमिहापरः सुहृत् ॥ १० ॥
 इतस्तु गव्यूतिशतद्वयं परं धियासुरेकेन दिनेन कुण्डिनम् ।
 अजातपक्षेण स्वमुत्पतिप्यता शकुन्तलावेन गतोऽस्मि तुल्यताम् ॥ ११ ॥
 तदद्य शोकेन विमूढचेतसं विलोकितुं तं सहृदं समुत्सहे ।
 तदेव सौहार्दमकृत्रिमं विदुर्न विक्रियां यद्विपदि प्रपद्यते ॥ १२ ॥
 रथस्थितं नेतुमिदं तु मां पुरं दिनेन दाक्ष्यं यदि लक्ष्यते तव ।
 ऋतेऽरुणं कोऽन्वहमंगुमालिनं सुमेरुमावर्तयितुं प्रगल्भते ॥ १३ ॥
 कलासु लोकोत्तरकौशलो भवान्भवाद्दशोऽन्योऽस्ति न कोऽपि सारथिः ।
 न दुष्करं कर्म किमप्यभू.....त्वया सनाथ..... ॥ १४ ॥
 इति ब्रुवाणस्य नृपस्य मन्त्रिणः समाहरंस्ते तुरगैर्युतं रथम् ।
 व्यतर्कयद्यानवलोक्य बाहुकः पुरीं विदर्भा पुरतः स्थितामिव ॥ १५ ॥
 स बाहुकेनोपगृहीतरश्मिभिस्तुरंगमैरूढपुरं रथं स्थितः ।
 पुरोधसा संभृतमङ्गलक्रियः पुरीं विदर्भामतिसत्त्वरं ययौ ॥ १६ ॥
 तथा प्रणुज्जाः पथि बाहुकेन ते रयातिरेकं तुरगाः प्रपेदिरे ।
 यथा तदीया अपि नेत्ररश्मयः पुरः प्रसर्तुं प्रभुतां न लेभिरे ॥ १७ ॥
 स बाहुकं स्यन्दनवाहने तथा विलोक्य लोकोत्तरपौरुषं नृपः ।
 तमक्षलीलाद्दयं व्यचिन्तयत्ततः प्रपेदेऽध्वरयस्य वेदिताम् ॥ १८ ॥
 ततोऽक्षलीलाद्दयं परीक्षितुं यदेव चक्रे पथि निश्चयं नलः ।
 कलिस्तदैवास्व विहाय विग्रहं कृताञ्जलिर्वाचमिमासुदैरयत् ॥ १९ ॥

सुखोचितौ शोकमहार्णवे चिरं न्यमज्जयत्तां च विदर्भजां च यः ।
 महीपते पापकृतां पुरःसरं गुराधमं मां निगृहाण तं कलिम् ॥ २० ॥
 इति ब्रुवाणं करुणानिधिर्नलः कलिं समाश्वासयदुक्तिवैभवं ।
 वरैरभीष्टैः प्रतिनन्द्य तं च स प्रसन्नचेतास्त्रिदशालयं ययौ ॥ २१ ॥
 नलस्तुसमं रथं मुहूर्तेविश्रान्तहयं समाश्रितः ।
 विदर्भ[जा]लोचनमङ्गलोदयं समर्थमपन्नमिव द्रुतं ययौ ॥ २२ ॥
 विलङ्घयन्वर्म यथा यथा त्वया पदे पदे सातिशयं रयं श्रितः ।
 तथा तथैत्सुक्यवशादमन्यत प्रकामदूरं नगरं स कुण्डिनम् ॥ २३ ॥
 अथास्तशैलोदरभाजि भास्करे सबाहुकस्तामविशत्पुरीं नृपः ।
 दमस्वसुः शोकतरङ्गिणीरयं प्रकाशयन्तीं जनलोचनाम्बुभिः ॥ २४ ॥
 विदर्भराजस्तु शुचापि विक्रवस्तमर्चयामास गृहानुपागतम् ।
 सतां सपर्यासु परिक्षतादरं न जातु जायेत महात्मनां मनः ॥ २५ ॥
 ध्वनिर्यदा बाहुकबाह्यवाजिनो रथस्य भैम्याः श्रुतिगोचरं ययौ ।
 तदैव तं प्रत्यभिजानती चिरादभूजलोपागमशङ्किनी च सा ॥ २६ ॥
 ततः कथञ्चिद्भूतधैर्यबन्धना निवार्य बाष्पाम्बुतरङ्गिणीरयम् ।
 सुखे च दुःखे च निजे निरन्तरां रहः सखीमित्थमुवाच भीमजा ॥ २७ ॥
 अनुक्षणं केशिनि दक्षिणेतरं यथेक्षणं स्पन्दितमातनोत्यधः ।
 अतीत्य शोकाभिरयं दुरत्ययं तथा मनो मे किमपि प्रसीदति ॥ २८ ॥
 तथाभिश्चक्रे फलबन्धनोन्मुखं मुनेः प्रसादं करुणाद्रचेतसः ।
 विमृश्य भास्यं तु मदीयमीदृशं ह्रियं सुभाविष्वपि हन्त संश्रये ॥ २९ ॥
 तथापि मन्ये नलमत्र सारथिं रथे ध्वनिर्यस्य भृशं विजृम्भते ।
 मरीचिजालेऽपि निदाघदीधितेर्विशङ्कते वारि मरुस्खलीमृगी ॥ ३० ॥
 तदाशु केशिनुपगम्य सारथिः क एष कस्येत्यवधार्यतां रहः ।
 इदं वयस्ये हतजीवितं मम त्वदुक्तवार्तार्थविवेचनावधि ॥ ३१ ॥
 विनिश्चयार्थं निषधेशितुस्ततः शशंस तस्यै पृथिवीन्द्रनन्दिनी ।
 अनन्यसामान्यममुष्य कौशलं कलासु वृत्तं च वने यदप्यभूत् ॥ ३२ ॥

निशम्य संकेतगिरं दमस्वमुर्नितान्ततीव्रं [च] विचिन्त्य साहसम् ।
 अनुद्रवन्ती रथघोषमायतं ददर्श सा कैतवबाहुकं नलम् ॥ ३३ ॥
 तथा तमाकारविकारशालिनं विलोकयन्त्याः कुशलं कलामु च ।
 सरिज्जलावर्तवशंवदेव नौर्मतिस्तदास्याः सपदि भ्रमं ययौ ॥ ३४ ॥
 ततोऽभ्युपायैर्विविधैः परीक्षितं नलं विनिश्चेतुमलब्धवर्णया ।
 निशम्य सख्याभिहितं रहोगतां विदर्भजा तां पुनरित्थमब्रवीत् ॥ ३५ ॥
 अहो विधातुः प्रतिकूलवर्तिता मयि प्रशान्तिं भजते न जात्वपि ।
 यदेष भूयः प्रियमंगमाय मां दुराशया योजयितुं समीहते ॥ ३६ ॥
 मलीममेयं दुरितं क्व भीमजा क्व चैष लोकेकललाम नैषधः ।
 न लक्ष्यते संगतिरेतयोः पुनः कुह्निशाशीतमयूखयोरिव ॥ ३७ ॥
 कुतोऽपि हेतोः कृतरूपवैकृतः कथं च न स्याद्यदि नैषधोऽप्ययम् ।
 कृपापराधीनतयापि मां ध्रुवं तदा चिताग्नेर्विनिवारयिष्यति ॥ ३८ ॥
 अदक्षिणत्वं मयि मंथितं....तदाप्यदः साहसमेव मे हितम् ।
 प्रियेषु सौभाग्यसमुन्नतिच्युतिः कुलाङ्गनानामपरा परामुता ॥ ३९ ॥
 तदद्य शोकाग्निरयः सुदुःसहश्चिताग्निनापि प्रशमं प्रयातु मे ।
 अतीतमञ्जौषधिवीर्यमूर्जितं विषं विपेणैव हि शान्तिमृच्छति ॥ ४० ॥
 अलं विलम्बेन निशावसीयते हुताशनं दीपय दीपयेन्धनैः ।
 नलोपलाभाय भवान्तरेऽपि मे भवन्तु भृत्याः सखि तस्य हेतयः ॥ ४१ ॥
 सखि त्वमम्बा नृपतिः परोऽपि यः समीहितं मे प्रतिहन्तुमीहते ।
 स केवलं द्रक्ष्यति पञ्चतां मम प्रपत्स्यते नेप्सितसिद्धिमात्मनः ॥ ४२ ॥
वचनं दमस्वमुर्विकृष्य तामप्यनिवार्यसाहसाम् ।
 सबाहुके पश्यति पौरमण्डले हुताशनं दीपयति स्म केशिनी ॥ ४३ ॥
 कृतप्रयत्नोऽपि विदर्भनृपतिः सुतां निषेद्धुं न शशाक निश्चयात् ।
 परामुतानैषधविप्रयोगयोर्द्वितीयमेषा हि त्रिवेद दुःसहम् ॥ ४४ ॥

विलोलधम्मिल्लमपास्तमूर्षण विलुप्तमुक्तावलि लोचनान्बुभिः ।
 शुचोऽतिभारेण निपातिताः क्षितौ विमुक्तकण्ठं रुरुदुः पुराज्जनाः ॥ ४५ ॥
 अनारतं निर्गलदम्बुबिन्दुभिर्विलोचने स्पर्षितं..... ।
 तथाविधां वीक्ष्य दशां दमस्वसुर्वमृवुरन्याः सुदृशो विचेतसः ॥ ४६ ॥
 ततः प्रणम्यामिमुदञ्चिताचिषं प्रदक्षिणं कर्तुमियं प्रचक्रमे ।
 अतीत्य हाहेति रवं पुरौकसामिदं वचः प्रादुरभूच्च नाकिनाम् ॥ ४७ ॥
 अलं नलप्रेयसि साहसेन ते सुदुष्करेणाशुविनाशकारिणा ।
 अनन्तरेऽस्मिन्क्षण एव ते प्रियः प्रहीणशोकां भवतीं करिष्यति ॥ ४८ ॥
 उदेप्यता नैषधतिग्मतेजसा विपन्मयी सा रजनी निराकृता ।
 विजृम्भितामोदभरं चिराय ते विकासपम्येतु मनःसरोरुहम् ॥ ४९ ॥
 पुरः पुरंभीकथनेन कीर्त्यतां प्रपन्नया स्वैश्चरितैरनाविलैः ।
 दिने दिने भीमजयाभिनन्दितश्चिराच्चरं नैषध शाधि मेदिनीम् ॥ ५० ॥
 त्वया सुधादीधितिबंशकेतन क्षितिं सनाथामभिवीक्ष्य निर्वृताम् ।
 द्विजाः पुनर्निष्प्रतिबन्धभीतयो मस्रैर्वितन्वन्तु मुदं दिवौकसाम् ॥ ५१ ॥
 इदं निशम्य त्रिदशैरुदीरितं क्षणं बभूव स्तिमितेव भीमजा ।
 पिनद्धनागेन्द्रनिवेदिताम्बरः स्वरूपतः प्रादुरभूच्च नैषधः ॥ ५२ ॥
 ततः प्रमोदोत्तरलैः सुरैः कृते प्रसूनवर्षे नभसः पतत्यधः ।
 विजृम्भमाणो दिवि दुन्दुभिध्वनिर्नवाम्बुवाहस्तनितैस्तुलां ययौ ॥ ५३ ॥
 उपेयुषोर्लोचनगोचरं चिरात्प्रमोदजा बाष्पतरङ्गिणी तयोः ।
 प्रवृद्धमन्तर्निर्वासयद्भुतं परस्परवीक्षणशोकपावकम् ॥ ५४ ॥
 ततो निदाघवितेव मेदिनी नवाम्बुबाहौर्विहिताभिपेक्षना ।
 प्रशान्तसंतापभरा सुमध्यमा प्रमोदजालं विदधे विदर्भजा ॥ ५५ ॥

अथ कथमपि दैवात्तीर्णदुःस्मार्णवं तं

पुनरपि दमयन्त्या संगतं वैरसेनिम् ।

शशिनमिव समेतं ज्योत्स्नया राहुमुक्तं

चिरतरमपि पश्यन्प्राप तृप्तिं न लोकः ॥ ५६ ॥

तदनु भुजगवष्टं बाहुकृत्वं विहाय
प्रकटितनिजरूपं नैषधं प्रेक्ष्य हृष्टः ।

द्रुततरमृतुपर्णस्तत्र सख्यं ययाचे
सहविहरणकाङ्क्षी सोऽपि तं प्रत्यनन्दत् ॥ ५७ ॥

वैदर्भराजसुतया सह वैरसेनि-
स्तत्रापि कान्यपि दिनानि मुदाध्युवास ।

मौलैः क्रमादुपगतैः सचिवैः स्वकीयैः
संख्यायमानसरणिर्निषधान्प्रपेदे ॥ ५८ ॥

मण्डलं निखिलमन्वरञ्जयत्तापसंपदमुदाच्छिनद्भुवः ।
नैषधेन्दुरुदयन्विकस्वरं पुष्करं तु सपदि न्यमीलयत् ॥ ५९ ॥

इत्थं निस्तीर्य कृत्स्नां विपदमुपगतं स्वां पुरं वैरसेनिं
सार्धं वृद्धैरमात्यैः प्रणतपदयुगं ह्रीमता पुष्करेण ।

निष्प्रत्यूहं प्रजानां मुदमुदयवतीमन्वहं निर्मिमाणं
भैमी सान्द्रानुरागोत्तरलितहृदयां राजलक्ष्मीं च भेजे ॥ ६० ॥

लक्ष्मीर्यावदलंकरोति हृदयं विष्णोर्नृसिंहाकृते-
र्यावद्विष्णुपदी च धूर्जटिजटाजूटान्तरे कीडती ।

कृष्णानन्दकवेः कपिञ्जलकुलक्षीरोदशीतद्युते-
स्तावत्काव्यमिवं तनोतु कृतिनामन्तःप्रमोदोदयम् ॥ ६१ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते निषधेन्द्रद्वितीयसाम्राज्यलाभो नाम पञ्चदशः सर्गः ।

समाप्तोऽयं ग्रन्थः ।

काव्यमाला ।

महाकविश्रीकृष्णानन्दप्रणीतं

सहृदयानन्दम् ।

प्रथमः सर्गः ।

यदिन्द्रियाणां विषयत्वमेति लोकेषु यत्तत्त्वमतीन्द्रियं च ।
कृत्स्नस्यै तस्य प्रतिपत्तिहेतुर्वाग्देवता सा मयि संनिधत्ताम् ॥ १ ॥
दैत्येन्द्रमेकं करजैरनेकैर्विदारयन्वीडमिव प्रपन्नः ।
स्वच्छेषु मुक्तेष्वनुबिम्बदम्भात्कुर्वन्ननेकं जयतां नृसिंहः ॥ २ ॥
दोषोदये तोषमपि प्रपन्नः स्वस्तुल्यमेति न कौशिकस्य ।
पूर्वस्य सर्वत्र विपक्षतास्ति निसर्गतोऽन्यस्य सपक्षतैव ॥ ३ ॥
धात्रा स्वलानां च सतां च किञ्चिद्विवेचनार्थं क्रियते न चिह्नम् ।
परस्य दोषेषु गुणेषु चामी प्रमोदलाभात्प्रकटीभवन्ति ॥ ४ ॥
रत्नस्य काव्यस्य च नूतनस्य तुल्यः स्वभावः प्रतिभासते मे ।
मृजाभिरेते निपुणैः कृताभिः समश्नुवाते हि गुणान्तराणि ॥ ५ ॥
ता एव नूनं सफलोदयाः स्युर्मुक्ताः प्रसन्नाः कविमूक्तयश्च ।
गुणोपपत्त्या कमनीयगुम्फाः कण्ठे सतां याः पदमाम्बुवन्ति ॥ ६ ॥
अत्रेतिवृत्ते रचितप्रबन्धे कुद्वो मुधा मास्तु कविः पुराणः ।
न स्पर्धया व्योम्नि सहस्रधातः स्वद्योतकः स्वां शुतिमातनोति ॥ ७ ॥
आसीदसीम्ना सहजेन धाम्ना निषिद्धशत्रुर्निषधेष्वधीशः ।
अनन्यसाधारणवीरसेनं यं वीरसेनं मुषियो वदन्ति ॥ ८ ॥
मध्यदिने म्लायति कृष्णवर्त्मा दिनावसाने रविरस्तमेति ।
यस्य प्रतापः प्रतिपार्थिवानां दिवानिशं दुर्विषहो बभूव ॥ ९ ॥